



“Ia ka’u a raica na  
lomalagi vou kei  
na vuravura vou;  
ni sa takali na  
lomalagi makawa  
kei na vuravura  
makawa; ia sa  
sega sara na  
wasawasa.”

Vakatakila 21:1



NA LAKO  
YANI VOU

2007  
TO  
2014



- 2 Tukutuku ni Qase Levu Vakatawa
- 3 Tukutuku ni Vunivola Levu
- 4 Tukutuku Taumada - Talatala e Jamani
- 5-9 Ai tukutuku ni vavakoso e Fallingbostel/Hohne
- 10-11 Ai tukutuku ni vavakoso e Gütersloh/Bielefeld
- 12-15 Matasiga naba 1
- 16-17 Matasiga naba 2
- 18-19 Matasiga naba 3
- 20-21 Matasiga naba 4
- 22-23 Matasiga naba 5
- 24 Tukutuku ni Vakatawa e Jamani
- 25 Ai rogo mai na Germany Central Conference
- 26 Komiti ni Veivakalotutaki - J.O.S.E.F.A
- 27 Tukutuku ni matasere - LAKO YANI VOI CHOIR
- 28 Ai Tukutuku ni vavakoso e Rheindahlen
- 29 Ai Tukutuku ni vavakoso e Munster
- 30-31 Ai Tukutuku ni vavakoso e Hameln
- 32-37 Ai Tukutuku ni vavakoso e Paderborn
- 38-39 Isiteri

Editor: Nimilote Rokotoro  
 Production Coordinator: Timoci Natatusau  
 Designer/Layout: Denis Slater, Sixth Sense

© 2014 Fijian Methodist Churches Germany. All rights reserved. Reproduction in part or whole without permission is prohibited.

Cover photo by Vitaly Krivosheev (fotolia.com)

## SA KA UASIVI NI SA TIKO NA KALOU

Ni da rai lesu, eda sarava ga na veivakauti ni cagi ni Yalo Tabu ena noda Lotu.

### NA JIUPILI KOULA 1964 – 2014

Ena Yaca ni Kalou ko Tamada, Luvena kei na Yalo Tabu, au sa kidavaki kemuni yani na luvei Viti ni kacivi mai vua na Kalou ki na kena qaravi nai tavi ena vanua o Igiladi kei Jamani.

Sa ka marautaki ni rawa ni'u cau ena kena vakananumi nai ka 50 ni yabaki ni noda tu galala na Lotu Wesele e Viti mai na liga loloma ni veimaroroi nei Ositerelia. Sa gauna ni noda tu enai lesu ni sala ka rawa ni da rai lesu ena 50 na yabaki ka rai talega ki liu kina 50 na yabaki sa tu e matada.

Ni da rai lesu, eda sarava ga na veivakauti ni cagi ni Yalo Tabu ena noda Lotu. Eda marautaka ka vakavinavinakataka na nodra veiliutaki na Qase Levu Vakacegu kece sara ka ra a liutaki keda voli mai ena loma ni 50 na yabaki. E sega ni lakolako rawarawa, eda a bolei, voravora na wasawasa vakayalo ni noda soko, eda a tagi, biliraki ia eda vakavinavinaka ena veika dredre e sotavi, e bulia cake na Lotu kei na tamata yaloqaqa me ra cicivaka na Lotu Wesele e Viti.

Sa levu na tatawasewase e basika, ia sa vakaraitaki ni sa tubu tikoga na Lotu Wesele e Viti. E kaya o Jone Wesele... "Sa ka uasivi duadua ni sa tiko vei keda na Kalou".

Sa tu tale e matada na yabaki 50 me da curuma, ia eda



Qase Levu Vakatawa - Reverend Laisiasa Ratabacaca

vakavinavinakataka na Qase Levu Vakacegu ko Rev. Tuikilakila Waqairatu ena nodra a sa bulia rawa tu na yavu ni noda toso ki Liu ena Lako Yani Vou. Sa koto e 12 na duru ka sa nuitaki ni sai koya oqo nai takele ni nodai lakolako ena 50 tale na yabaki se tu e matada.

Na Jiupili Koula vei ira na Isireli sai koya ga na gauna cecere ni nodra sema veiwekani, veivakagalalataki, veivakasavasavataki ka gauna ni nodra bulia vou na veiwekani kei na Kalou.

Ia ni da mai yacova nai ka 50 ni yabaki ka marautaka na Jiupili Koula au sa nuitaka ni da na bulia e lomada na yalovinaka, veiwekani vinaka ka vakauasivi ena noda cakacakataka na vanua oqo me yaco kina na loma ni Kalou.

Me noda vata na marau kei na kalougata ni kena vakananumi na Jiupili Koula 2014. ■

## ESO NA VANUA VINAKA EDA DAU VIA TOKA KINA VAKADEDE

Ni maroroya na qaravi Kalou ka taqomaka sara me nomuni address tudei, se i vei na vanua e kauti kemuni kina na bula. Mo ni kalougata tiko.

Au taura na gauna vinaka oqo meu vakavinavinaka vua na Kalou Levu ena bula ka solia vei keda ena veiyasa i vuravura cava eda donuya. Ni bula vinaka mai na weka ni Kalou ena loma ni Lotu Wesele ena veitaba ni veiqaravi eda tiko voli kina.

Na vakasama me volai e dua nai tukutuku me baleta na nodra veiqaravi vakalotu na luveda ena loma ni Mataivalu ni Peritania ka vakaitikotiko ena vanua veiwekani e Jamani e matua, ka na i vakananumi vinaka ni gauna. E vakabibi oqo ni sa rogo tiko na veitokitaki ni tiki ni Mataivalu oqo me sa toki kece ki Peritania.


Enai vola ni Tiko Voli mai na Lekutu 33:1 – 54 e dusia toka na veivanua era a tara keba kina se vakaitikotiko voli kina na Isireli enai lakolako mai Ijipita ki Kenani. Ena levu na gauna ena veisau na noda address, ka toka ena vei address kece qori nai talanoa vinaka, totoka ka so talega e dredre ka sa na tiki tu ni nodai talanoa ni bula.

Eso na vanua vinaka eda dau via toka kina vakadede, me vaka me noda address tudei. Ena vuravura vou eda tiko kina sa lewe lailai ena dua tu ga na noda address. O ira na Isireli era a vakadreti tiko ni vei address

kece e nodra e loma ni Lekutu, e kena i naki ga me kauti ira yani ki na address levu, oya mai na Vanua yalataki ko Kenani na vanua e drodro kina na Wai ni sucu kei na oni, na vanua ni veivakalougatataki ni Kalou.

Kemuni na wekai Jisu ni kakua ni guilecava na noda address tudei, sai koya ga na Kalou. [Vakarua 33: 27] "Sa nomuni tikotiko na Kalou sa sega ni yalani na nona gauna."

Ni maroroya na qaravi Kalou ka taqomaka sara me nomuni address tudei, se i vei na vanua e kauti kemuni kina na bula. Mo ni kalougata tiko. ■



Vunivola Levu - Reverend Tevita B Nawadra

## TEKIVU NI LOTU

Oqo na yacadra na vuvale mai Lotte, e Osnabrück ka ra dau soqoni vata, ka me sa sagai me duri na i Lotu Wesele, e Jamani.

Na vuvale nei: Josua Vosakiwaiwai mai Nakelo Tailvu. Josese Tamanitoakula, Naduri, Macuata. Aisea Lagilagi, Cautata, Bau, Tailvu. Talaiasi Yaravoli mai Naitasiri. Lorima Masibalavu, mai Soso, Naviti, Yasawa. Lasaro Turaganikeli mai Nadoria, Dreketi, Rewa. Aminiasi Tikoiserene mai Vanuabalavu, Lau.

Mai na veidelaniyavu duidui era cavutu mai kina, sa yaco na lewa ni Kalou me sa tekivu vakaduri e dua nai vavakoso, Lotu Wesele vaka Viti e Jamani. E a sega na nodra valenilotu me ra dau soqoni kina. Ka sega na kena Qase, sega na Dauvunau. Ia, sa cakacaka ga ni veirogorogoci, veilomani kei na duavata. Sa i tuvatuva dei tu ni veimacawa me ra na dau sikovi kece sara na veivuvale, e na i tikotiko e Osnabrück kei ira talega na toki vou mai. E vuqa na gauna e dau cabeti na vei ulunivanua eso.

Ka sokoti talega na voravora ni wasawasa kei na liwa ni cagi tokavuki ni veivakatovolei. Ia, sa draki dina ni kena dau sokotaki na takia ni Lotu. Na lotu e na vei Sigatabu e veitokiyaki mai na dua na vuvale ki na dua tale. Ni qaravi oti na lotu qai dau mai muria tu yani na i vakasigalevu.

Qai mai vakaotia yani na soso yaqona kei na veitalanoa, me tuvani tale kina na i tuvatuva ni dua na macawa vou. Sa vaka e kama na veigasau na tete ni i tukutuku ni sautu. E ra sa veitokoni mai na veivuvale e so kei ira na cauravou mai bure.

Oqo na matavuvale nei Peni Daunakamakama mai Bau, Tailvu. Ben Qoroya mai Rewa. Eseroma Nasilasila mai Waya, Yasawa. Kemueli kei Jo Rauqueqe mai Draubuta, Tokatoka, Tailvu. Ponipate Tagitaginimoce mai Nakelo, Tailvu (e sa kakicaci ni cagi tu mai na vanua o Afghanistan). Mosese kei Lepani Kaikadavu mai Nakelo, Tailvu. Vei ira na cauravou, o Rt Ilitomasi Verenakadavu, Elimi Uluikadavu, Jo Draumasei, Maikeli Lord, Edward kei Abraham Rodan, Adre Suniika kei Jimilai Kuruvakadua.



'Ia, dou na rawata na kaukauwa ni sa sobuti kemudou na Yalo Tabu dou na qai dau tukuni au e Jerusalemi, Jutia taucoko, Samaria ka yacova nai yalayala kei vuravura' [Cakacaka 1:8]

Ko ni sa kidavaki na wekai keimami vakayalo e Viti kei Rotuma ka vakakina ena veiyasai vuravura tale eso ena yaca ni noda Kalou ko Tamana, na luvena ko Jisu Karisito kei na Yalo Tabu.

E sa rui ka dokai sara vei au ena vukudra nai vavakoso Lotu Wesele vakaviti e Jamani, me nanumi na kena biu vata e dua nai tukutuku me baleta na kena mai tei ka tubu sara e Jamani na veiqaravi vakayalo ni Lotu Wesele mai Viti.

Ena vitu na yabaki sa sivi, e sa bula na Matanitu ni Kalou e lomadra nai vavakoso ka tu dei tu e daidai ia, me dokai tikoga na Kalou ena veika kece oqori.

Na kena tauyavu na lotu ena veikeba yadua e Jamani e sala muria ga nai davodavo ni vakaduri vavakoso ka koto ena I vola ni cakacaka ni Apositolo. Ena kena vakaliuci na kaukauwa ni Kalou na Yalo Tabu, ka veituberi ena veivanua me vakatetei yani kina na vosa ni Kalou kei na kena kau yani nai sulu ni lotu mera lai qaravi Kalou kina na luvei Viti ena vei keba era lewena.

E levu na veimatavuvale era sa vakadetaki ka vakakina ena kena soli na bula vua na Turaga, ka sa laurai votu na vua ni qaravi Kalou ena bula ni veisiga.

Ia, sa vakavinavinakataki vakalevu na veisiko ni vale ni volavola ni Lotu mai Viti ena rua na yabaki sa sivi. Nira mai talevi ka vakadeitaki na luveda ena lotu, ka sa yaco talega mera cau yani ena kena vakailavotaki na kena tabaki nai vakamacala vakaviti ni Vola Tabu se Fijian Bible Commentary.

## TUKUTUKU NI TALATALA E JAMANI

Nai tatau - Na Lotu e dodonu me tubu, me vua, me matua ka yaga. Ia, me toso tikoga ki liu ena kena vakadewataki tiko na i tukutuku ni veivakabulai ni Kalou.

Sa na mai cava na veiqaravi ni mataivalu ni Igiladi e Jamani ia, sa bula tu nai tukutuku oqo ni ra a mai sucu, ka qaravi lotu tu ena vanua oqo o ira na luve ni lotu mai Viti ena gauna dredre ni kena a qaravi tiko nai valu ena vanua levu ko Iraki kei Afghanistan.

E vuqa sara era a vakaitavi kina, ka kalouca ni ra laki kacikaci ni cagi kina eso na neimami i tokani.

Sa vakavinavinakataki na nodra gugumatua na Qasenilotu kei nai vavakoso, ka vakakina na neimami vakatawa ko Nimilote Rokotoro ena kena sotavi na nodra gagadre ni bula vakayalo na lewe ni lotu kece sara e Jamani.

Ena yabaki sa oti sa mai ciqomi na neimami vakatawa ena Bose ko Viti ni 2013, me sa i Talatala cavuti ka me sa veiqaravi tikoga e Jamani kei Irope.

Me'u sa tinia. Na neirau vakavinavinaka vakavuvale vua na Kalou, ena lotu e Viti kei na tabana ni Chaplain ni Mataivalu e Igiladi ena neirau vakaillesitesitaki e Jamani ena nodra mai vukei na gone ni Viti taucoko sara ena veiqaravi vakayalo ena tabana vakamataivalu.



Talatala (Maj) Josefa R Mairara  
3rd Battalion Mercian Regiment,  
Fallingbostel, Germany

Na i sema oqori sa vakarawarawataka na nodra cakacaka vata na gone ni Viti, na veimatalotu, era toso ena vei tutu eso vakacakacaka me yacova tiko mai na gauna oqo.

Nai tatau – Na Lotu e dodonu me tubu, me vua, me matua ka yaga. Ia, me toso tikoga ki liu ena kena vakadewataki tiko na i tukutuku ni veivakabulai ni Kalou.

Me nomuni na kalougata kei na qaga ni tucake tale ni noda Tuaraga ko Jisu Karisito.

Ni sa moce! ■

## TUKUTUKU NI VAVAKOSO LOTU WESELE VAKAVITI FALLINGBOSTEL/HOHNE

'Ia, ni sa saumaki mai na tamata ca mai na nona ca sa kitaka, ka cakava na ka sa dodonu ka vinaka, ena vakabula na yalona ko koya.' [Isikeli 18:27]

Ni sa bula na weka i Karisito na turaga, marama, cauravou, goneyalewa kei kemuni ra gone ko ni na wilika nai tukutuku oqo.

Au sa kidavaki kemuni yani ena yaca ni gone Turaga ko Jisu Karisito. Au vakavinavinakataka na Kalou ena vuku ni nona veituberi kei na veiliutaki kina neimami bula, na lewe ni vavakoso e Fallingbostel kei

Hohne mai veigauna sa oti me yacova na gauna oqo.

Ena vuku ni veiqaravi ena vanua vulagi oqo, keimami dau lako curuma e so na dredre ka sega ni vakayalolailaitaki keimami kena qaravi kei na tutaki na lotu.

E vuqa na Turaga kei na Marama era sa mai solia na nodra bula vua na Kalou. Keimami sa vakavinavinaka kina vakalevu kivei kemuni na neimami tubutubu kei na veiwekani, ena vuku ni neimami a tuberi mai ena lotu mai Viti ka sa mai vakavotukana tu ena vanua ni qaravi tavi e Jamani.



Lotu Cokovata, Roundhouse, Hohne, 2011



Saiasi Vasu  
Qase vakacegu Fallingbostel/Hohne

Ena yabaki oqo, 2014 sa mai veisau na veiliutaki ni lotu e Fallingbostel, ni sa mai cava na cakacaka vakamataivalu vei ira na veiliutaki makawa.

## TUKUTUKU NI TAUYAVU NI LOTU

E a tauyavutaki na Lotu Wesele vakaviti e Fallingbostel Station ena yabaki 2008. E tauyavu me vaka na lotu taumada ena masumasu ena loma ni veimatavuvale (prayer meetings), ka dewa yani kina i tikotiko (community), me yacova ni sa lewe levu na veivale ka sa nanumi me sa toki taki yani na neimami soqoni ki valenilotu. E a rua tikoga na matai lawalawa ni masumasu e na gauna oya. E dua mai Hohne ka kena i karua e Fallingbostel.

Ena Sevitaba 2009 a toki mai ki Fallingbostel e dua na Infantry Battalion nodratou na 3 Mercian ka lewena tiko mai e vica na matavuvale Lotu Wesele, ka ra tauyavutaka na vavakoso lotu Wesele e Tidworth, Wiltshire e Igiladi.

Na katakata vakayalo ni toso ni lotu mai Igiladi sa vukea vakalevu sara na kena cuqeni na tauyavutaki ni vavakoso e Fallingbostel kei Hohne e Jamani.



Me vaka ni keimami bula tu vakamataivalu e vuqa e ra lesi ena vei ya rua kina tolu na yabaki ka levu era sa laki vakatubu lotu tale ena veikeba era sa lesi yani kina.

Na neimami matai ni Qase ni lotu e Fallingbostel kei Hohne ko Peni Babitu. Na turaga ni Waisa mai Kubulau, Bua, ka a nodra Qase tu mai Tidworth.

E vuqa vei iratou na vakalesilesi taumada eratou lewe ni 3 Mercian. Ka tekivu sara vakamalua na veiqaravi vakalotu ni ra se bera ni veikilai

vakavinaka kei ira na tu dede e Fallingbostel kei Hohne.

E toso toso dredre na veiqaravi baleta ni sa bula tu e Fallingbostel na soqosoqo lotu e rua na 'All Nation kei na New Methodist'.

Ka vuqa vei ira na noda i vakakoso era sa gole kina ka

sa vaka mera sa lewa tu na veivanua ni so-kalou kei na tamata.

Era lewena nai vavakoso e Fallingbostel kei Hohne ko ira na veimatavuvale gone ni Viti ena 3rd Battalion Mercian Regiment (Staffords), 4th Battalion Scottish Regiment (Highlanders), Royal Scots Dragoon Guards, 3 Royal Horse Artillery, 2nd Battalion REME (Royal Electrical & Mechanical Engineer) kei na 2 Medical Regiment.

## NA BOLEBOLE

E levu na bolebole keimami dau sotava me vaka na cakacaka vakasotia ni ra dau gole na neimami turaga ena veiqaravi ki Iraki kei Afghanistan (Operation Telic & Herrick).

Era sa dau bolele na marama mera cicivaka tiko na lotu kei na vuvale ena vula ono ni veibiu ena vuku ni veiqaravi.

E tu talega na bolebole ni bula vakaitikotiko kei na draki ni bula ni veisiga ni tamata yadua.

Ka bolea vakalevu na bula ni tauyavutaki lotu me vaka na: veiqati vakamatalotu, na dui yaloyalo ni tamata, bula ni rawa ka, bula ni wele kei na sega ni

via lotu, na yalo kaukauwa kei sega ni vakarorogo.

Ia, sa cabori tikoga vua na Kalou nai veidredre kece oqori ka keimami raica ena gauna ga e tu donu kina na veika vakayalo ni vavakoso, e vaka me yali yani vakamalua na veika ca ka serau mai na lagilagi ni Kalou.

E vakilai ni bula nai vavakoso ka bulabula na so-Kalou, matasere kei na veimaliwai vinaka ni vavakoso.

## ERA SA VEISAU NA TAMATA

Ena yabaki 2012 sa toki taki na vuni tabacakacaka e Jamani mai Gütersloh ki Fallingbostel kei Hohne, ena nona sa vakaileilesi mai kina ko Rev (Maj) Josefa Rakaidawa Mairara kei Radini Meri Mairara.

E vueta cake sara vakalevu na draki vakayalo na nodrau mai tiko kei keimami. E vuqa na matavuvale era sa lotu kaukauwa mai, ka sa veisau sara e vuqa na bula ni sa tarai ira yani na rarama ni tukutuku vinaka i Jisu Karisito.

Me vaka ni keimami bula tu vakamataivalu e vuqa e ra lesi ena vei ya rua kina tolu



Vulagi mai Naisogowaluvu, 2014



Veiqaravi ni suka na lotu ni vakavinavinaka e Fallingbostel, 2014



Matawili vola ni sigatabu e Fallingbostel/Hohne, 2014



## O IRA NA VEILIUTAKI ENA

### LOTU MAI NA 2008 - 2014

#### Qase

I. Peni Babitu (Waisa, Kubulau, Bua)

II. Tomasi Masiwini (Wailevu, Macuata)

III. Saiasi Vasu (Moturiki, Lomaiviti)

IV. Keni Raqila (Nabuli, Dreketi, Rewa)

#### Tuirara

I. Watisoni Batiata, (Sawani, Naitasiri): 2008 - 2010.

II. Saiasi Vasu (Moturiki, Lomaiviti): 2011 - 2012.

III. Keni Raqila (Nabuli, Rewa): 2012 - 2014.

IV. Eliko Tarai (Naselai, Tailevu): 2014.

#### Parokaramu ni Lotu ena Veimacawa

I. Lotu ena Siga Tabu 3pm.

II. Lotu Vakavavalagi ena vei katolu ni Sigatabu ni veivula 3pm.

III. Matasiga: Bogi ni Vakaraubuka 7pm.

IV. Vulisere/ Vuli kei na Masumasu: Vakaraubuka ena 3 - 6pm

V. Veisau Yunau ena vei matai, karua kei na ikava ni Siga Tabu ena veivula.

VI. Bose vula vou kei na Bose vumatolu.

#### Veivuke eso

I. Veivuke vakailavo - Vavakoso - Naisogowaluvu, TC ko Delainavesi.

II. Veivuke vakailavo - Vavakoso - Delana TC ko Wakanisila.

III. Veivuke vakailavo - Lotu Wesele e Viti kei Rotuma - Bible Commentary. ■

## NA YACADRA NA VUVALE

Keni Raqila, Makereta, Alumita, Solomoni kei Netani ♦ Saiasi Vasu, Elenoa Vasu, Waisele Vasu ♦ Eliko Tarai, Mere Tarai, Amelia, Eseroma ♦ Joseva Qaranivavalagi, Mereani, Katarina kei Leone ♦ Maciu Saulilai, Adi Avisaki, Sakiusa, Maciu kei Unaisi ♦ Elia Bogidrau, Lanietta, Aminio, Patricia kei Elainah ♦ Jokatama Degei, Salote Degei ♦ Jone Naivalu, Mereseini, Asenaca, Serupepeli, Laiseana, Banuve ♦ Savenaca Lewavakula, Sereana, Alani, Sikeli, Mataiasi kei Sitino. ♦ Asaeli Saumaka, Ruci, Jacob, Haniel kei Eta ♦ Aluvereti Tabacala, Sese, Sainiana kei Fong ♦ Vatiliai Dawai, Gloria Dawai, Siteri kei Amelia. ♦ Vakacegu Buisavu, Siteri Buisavu, Irene kei Kelera ♦ Akuila Bola, Divere Bola, Kelera, Adam kei Ruci ♦ Ilimo Dovibua, Lati, Rosi, Raijieli kei Elizabeth ♦ Esala Vaqewa, Asenaca, Jone kei Filomena. ♦ Viliame Vakaudekoro, Asinate. ♦ Peni Babitu, Lois kei Taniela. ♦ William Frederick, Adi Laisani, Junior, Mosese kei Jone ♦ Aisake Kotoitacirua, Julia, Silipa kei Laisani ♦ Sivorosi Kete, Luisa, Apikali kei Colin ♦ Jone Verebasaga, Patemeo Daumeke ♦ Tomasi Masiwini, Vani, Neumi, Sereima, Lavenia, Tulia kei Josaia. ♦ Tevita Vakalalabure, Lavenia, Junior, Lusiana kei Vakacegu ♦ Ravutia Penibogi, Susana, Paula, Irene, Vanessa kei Teresia ♦ Saimoni Kawanikailekutu, Joana kei Gloria ♦ Jemesa Tuiserene, Salanieta, Gloria kei Ilisabeta ♦ Metuisela Waqanisau, Mele kei Leba ♦ Josevata Qalotaki, Koini, Simione kei Amelia ♦ Asivorosi Tora, Janella kei Penijamini ♦ Watisoni Batiata, Pasemaca, Amelia, Suliasi kei Jannah ♦ Meli Tikoisuva, Asinate, Alizabeth, Kula kei Lavenia ♦ Sovea Sotia, Lavenia, Taniela kei Nau ♦ Inoke Satala, Maria, Junior kei Susana ♦ Rev (Maj) Josefa Mairara, Meri Mairara ♦ Laisiasa Tubui ♦ Mesulame Vunicau ♦ Tui Mate kei Ateca Mate ♦ Saiasi Vakalaca ♦ Ponipate Ledua ♦ Meli Tutudua, Selina, Karalaini kei Lydia



Qase kei na i Vukevuke ni Qase vakacegu - Tevita Vakalalabure (mawi) kei Saiasi Vasu (mataua)



Vakarau na laga sere ena Lotu Cokovata e Gütersloh, 2013

## TUKUTUKU NI MATASIGA 3 - HOHNE

Ena 2008 a mai tauyavu taki kina na matasiga naba 3. E a tauyavu taki ena rua na matavuvale. Ka dau qaravi na masumasu kei na wilivola tabu, ka dau vakayacori na soqoni ena vei Vakaraubuka.

E ra dau maqusa na leweni e na Vakaraubuka e na nodra sota e na I tuvatuva ni matasiga. E ratou sega ni dau yalo lailai e na kedratou i wiliwili ka ratou guta vakalevu na bula ni via kilai ka muri Jisu.

Toso mai kina 2009 ratou tuki mai ki Jamani na 3 Mercians Regiment, ka ratou mai tauyavu taka sara na Lotu Wesele vakaviti e Fallingbostel.

Sa mani nanuma na matasiga e Hohne me ratou sa lai lewe ni vavakoso vata kei ratou mai Fallingbostel. Ka sa mai wasei rua kina na matasiga. E dua mai Fallingbostel ka dua e Hohne.

Nikua sa mai tolu sara na matasiga enai vavakoso e Fallingbostel/Hohne. Ka dina ga ni vuqa na vuvale e ra toki

mai. Ka ra vuqa talega e ra toki yani e na veikacivi ni tavi vaka mataivalu.

Ni kua sa ono na vuvale, rua na cauravou ka dua na vuvale veitokani ka ratou lewena tiko na matasiga qo.

E vuqa na gauna e dau sotavi na dredre, levu na malumalumu e na loma ni matasiga, ka dau bolei kina na bula vakayalo ni tamata yadua. Ia, e sega ni dau vakayalolailai taka na draki ni bula ni nodra via muri Jisu ko ira na lewe ni matasiga.

E bolea na bula ni tamata yadua ka sega vakadua na guce ni cola kauveilatai i Jisu Karisito.

Keimami sega ni dau guilecavi ira na luvei keimami, ka ra dau vakaitavi taki e na loma ni matasiga kei na qaravi ni so-Kalou.

E ra dau vakaitavi taki na vei Sigatabu, e na vuku ni kena gadrevi na nodra tuberi ka

susugi vakayalo, me yaco na gauna me ra tisaipeli dina i Jisu Karisito.

#### Lewe ni matasiga e ra sa toki yani:

Tevita, Lavenia, Tevita Jnr kei Lusiana Vakalalabure.

Tomasi, Vani, Neumi, Sereima, Lavenia, Tulia kei Josaia Masiwini.

Saimoni, Joana kei Gloria Winter Kawanikailekutu.

Peni, Susana, Paula, Irene kei Vanessa Ravutia.

#### Lewe ni matasiga veitokani:

Kameli W, Raijieli, Sainiana, Apisalome kei Nelly Damuyawa.

#### Lewe ni matasiga e dai:

Keni Raqila, William Frederick, Sivorosi Kete, Aisake Kotoitacirua, Meli Tutudua, Karawa Ratulailai, Patemeo Daumeke, Jone Verebasaga. ■



# TUKUTUKU NI VAVAKOSO LOTU WESELE VAKAVITI GÜTERSLOH KEI BIELEFELD

'Ia, ka'u sa qai vakalomavinaka taki cei, na tamata se na Kalou? Se'u segata beka me ra vinakati au ko ira na tamata? Kevaka sa ka ga me ra vinakati au ko ira na tamata, au sa qai sega ni talatala nei Karisito.' [Kalatia 1:10]

## VEIKIDAVAKI

Ni sa bula na turaga, na marama, cauravou na gone yalewa kei kemuni na luvei keimami. Ni sa bula vinaka tale ga na lewe ni Lotu Wesele e Viti kei na veiyasai vuravura ko ni vakaitikotiko kina.

Au taura na gauna vinaka oqo e na vukudra na lewe ni vavakoso Lotu e Gütersloh meu vakamacalataka nai tekivu ni vavakoso e Gütersloh kei Bielefeld.

## NA I TEKIVU NI LOTU E GÜTERSLOH

A mai tekivutaki na lotu e Gütersloh e na i ka 22 Jiulai 2007, e na vuvale nei Etuwate Cagilaba e Ummeln. Ka rauta ni walu na vuvale e ratou a toso vata mai e na kena sagai me tekivutaki na lotu e Gütersloh. Oqo na yaca dratou ni vuvale oya:

- 1] Etuwate kei Akanisi Cagilaba
- 2] Savenaca kei Loata Turagabeci
- 3] Mesake kei Maria Buadromo
- 4] Serupepeli kei Emali Cakau
- 5] Josefa kei Lanieta Ramafono
- 6] Filipe kei Lusi Lilo
- 7] Jone kei Ena Tawaketolu
- 8] Tuinamoala kei Sarafina Kiso

Tekivutaki na kena dau qaravi na lotu e na vei Sigatabu e na tini na kaloko e na mataka, e na veivuvale au sa cavuta oti mai

cake, ka dau qaravi tale ga na vuli sere e na vei Vakarauwai ena ono na kaloko. A qaravi na i matai ni lotu ni Vakatawase ni 2007, e na i tikotiko nei Etuwate Cagilaba e Ummeln. Ka mai marautaki tale ga kina na kena sa toso na lotu kei na kena veiqaravi e Gütersloh.

A toso na cakacaka ni Kalou kei na nona lotu e na loma ni walu na vuvale au sa cavuta oti mai. Ka sa tekivu me ra vakayara yarataki mai na vei vuvale e Gütersloh kei Bielefeld ka vaka kina vei ira na cauravou ka ra tiko e bure.

Sa mani nanumi me sa mai digitaki edua na Komiti ni Lotu e na vuku ga ni kena cicivaki na lotu e Gütersloh. Ka sa koto oqori e ra nai sevu ni Komiti ni Lotu e Gütersloh.

**Qase** – Vilive Batikora, Nabitu, Tokatoka, Tailevu

**Vukevuke ni Qase** – Etuwate Cagilaba, Yanuca, Moturiki, Lomaiviti.

**Tuirara** – Savenaca Turagabeci, Nadali, Bau, Tailevu

**Dauniyau** – Serupepeli Cakau, Vatukarasa, Taivugalei, Tailevu

**Vunivola** – Filipe Lilo, Rukua, Beqa.

E nai tekivu ni yabaki 2008, sa tomani tiko na lotu. Ka ra sa lewe levu sara na vuvale e ra sa toso mai, ka sa toso cake kina nai wiliwili ni vavakoso. A mai qaravi e dua na Lotu Cokovata e Gütersloh, ka donuya na nona a veisiko mai na Vunivola Levu ni noda Lotu Wesele e Viti kei Rotuma, ko Talatala

Tevita B Nawadra, kei na radini Vukevuke ni Vunivola Levu o Titilia Vakadewavosa. Ka a mai qaravi tale ga kina e dua na vei papitaisotaki. Ka i sevu ni gone me papitaiso taki e na Lotu Wesele vaka-Viti e Jamani, ko William Ramafono.

Voleka ni dua na yabaki na kena qaravi tiko na Lotu e na veivale sa mai soli ka vakadonui me sa vakayagataki na valeni lotu e na keba e Mansergh, na St Barbara's Church.

Ka vakavinavinakataki tiko ga na Kalou e na vuku ni Nona veivakarautaki kei na kena sa rawa ni mai qaravi na so-Kalou e na nona vale e na vuku ni kena sa tubu nai vavakoso lotu.

## NA MATASIGA

E na i tekivu ni yabaki 2008, e sa lewe levu na vuvale kei na tamata e ra sa gole mai, ni ra sa rogoca ni sa tekivu na Lotu Wesele vaka-Viti.

Sa toso na veiqaravi kei na vakatubu lotu, sa ma ni lewa na lotu e na vula ko Seviteba 2008, me sa vakaduri e va nai Wasewase ni matasiga.

Oqo e na vuku ni nodra tuberi ka susugi vakayalo na i vavakoso e na vei yasa ni koro. Na matasiga naba 1, 2, 3 era okati kina na veivuvale e ra tiko e Gütersloh kei Bielefeld. Kei na matasiga naba 4 e ra wili kina na vuvale era vakai tikotiko vakayawa mai Gütersloh.

E a tolu na vuvale e ratou wili e na matasiga naba 4. Oqo na vuvale nei Tevita Cakacalotu, Nimilote Rokotoro, Lasaro

Turaganikeli kei na vica na vuvale e Paderborn.

E na vuku ni kena sa toso cake tiko nai wiliwili ni vavakoso sa nanumi me sa mai tekivutaki tale e dua na matasiga me sa matasiga naba 5.

## MATAI NI TALATALA

E na vula ko Tiseba 2008, keimami a mai marautaka ka kidavaka kina na vuvale vakaitalatala nei Talatala Josefa Mairara e na i tikotiko ni lotu e Gütersloh.

Keimami vakavinavinaka kivei Talatala Josefa Mairara e na vuku ni kena mai tuvalaki ka vakadavori vinaka nai tuvatuva ni lotu e Gütersloh ka vaka kina na kena cicivaki na Lotu e Jamani.

Ko Josefa Mairara e i sevu ni Talatala gone ni Viti me mai veiqaravi ena cakacaka vaka-Chaplain ni mataivalu ni Peretania.

## IRA NA QASE

E na yabaki 2011-2012 sa mai digitaki ko Sakeasi Waqa mai Nakoroivau, Bau, Tailevu me sa Qase ni Lotu.

E na yabaki 2012 ki na 2014 mai digitaki me Qase ko Savenaca Turagabeci mai Nadali, Bau, Tailevu. E rauta ni lewe 12 na gone e ra a mai papitaiso kati e na loma ni yabaki 2012 ka rauta ni lewe vitu e kau cake mai na yacadra me ra dau caka lotu masumasu.

Mai yaco tale na nodra veidigitaki na lewe ni lotu ka sa



Na matasere ni Gütersloh/Bielefeld ena katokatonu ni matasere e Jamani, na Lako Yani Vou, 2014.

mai Qase tiko e na gauna oqo ko Timoci Natutusau mai Votua, Ba.

## VEIQARAVI VAKAYALO

E na gauna oqo sa toso vinaka na lotu e na taba ni were e Gütersloh. Ka ra bulabula vinaka tu na lewe ni vavakoso, ka totoka tu na bula ni veimaliwai vei ira na i vavakoso.

E rauta ni 153 kece nai wiliwili ni vavakoso, ka dauqaravi na veisiko vei ira na vei vuvale gone ni Viti e ra dau toki mai e na neimami dui yasa ni koro ka vaka tale ga kina vei ira e ra dau sotava na vei dredre eso.

Keimami dau talaci ira tale ga vakalotu nai tubutubu se o ira na wekai keimami e ra dau gade mai Viti.

Ka ra dau marautaka sara vakalevu ni ra mai sarava na bula ni kena qaravi tu na lotu, ka vakauasivi na bula ni veimaliwai kei na veinanumi.

Totoka tu na kena qaravi na veisoqosoqo vakalotu e so, me

vaka na nodra qaravi na Wilivola ni Siga Tabu, na Soqosoqo ni Marama, kei na Matasere.

E na vuku ni kena vaka bulabulataki na lotu sa dau qaravi tu na Sports Day ni lotu e na veiyabaki kece sara. Oqo e donuya na gauna e dau katakata kina na draki ka ra dau marautaka sara vakalevu na i vavakoso, vakauasivi vei ira nai solisoli. Ni dau sereki na vuli, era vakasarasara taki kina veivanua ni gade o ira na neimami solisoli.

E dina ni levu na veitosoyaki e yaco ena loma ni mataivalu, keimami vaka vinavinaka ni tu na yalo ni bolebole vei ira na veisosomitaki mai. Ka keimami vaka vinavinaka tale ga ni keimami raica ni Lotu e mai semati keimami vata tiko e na vanua oqo e Gütersloh/Bielefeld.

Nomuni Dauniveiqaravi

Savenaca Turagabeci Qase Vakacegu.

# TUKUTUKU NI MATASIGA NABA 1

'Ko au ko Jiova kau sa dikeva na loma ni tamata, ka'u sa vakatovolea na kenai ivi, meu solia kina tamata yadua me vaka na nonai valavala, me vaka na vua ni nona cakacaka.' [Jeremai 17:10]

## AI VAKAMACALA

### TAUMADA

Au veikidavaki tiko yani ena yaca ni noda gone Turaga ko Jisu Karisito.

Ka'u nuitaka ni o ni na taleitaka na wilika nai tukutuku me baleta na qaravi Lotu ena vanua keimami sa mai vakaitavi tiko kina vaka cakacaka ena mataivalu ni Peratania, e Gütersloh kei Bielefeld.

Au gadreva meu vakamacalataki au vakalekaleka ni bera ni'u na soli tukutuku tiko me baleta na i soqosoqo ni matasiga au veiqaravi kina.

Na yacaqu ko Jale Waqabaca, ka'u gone ni Lovoni, mai Ono - i - Lau, ka'u vasu i Tubalevu, Namara, Tailevu. Au vakawati i Liku, Nayau, Lau.

Ka'u lewena tiko na Royal Electrical & Mechanical Engineer Regiment (REME), ka sa yabaki vitu na noqu lewena tu na mataivalu ni Peratania.

Ka sa tolu tiko na luvei keirau. Au mai taura na veiliutaki ena loma ni matasiga ena yabaki

2013, ka'u marau ni rawa me'u mai wasea vei keda yadua e dua na tukutuku me baleta na matasiga oqo.

## TAUYAVU NI

### MATASIGA

Yabaki rua na udolu ka walu(2008), sa mai tauyavu kina na soqosoqo ni matasiga qo. Ka lewena na veivuvale e ra vakaitikotiko ena yasani koro e Bielefeld kei Quelle.

Toso tiko na yabaki sa toso tale ga nai wiliwili ni vuvale, ka sa vakavinavinakataki na cakacaka ni Kalou, ena nona veivakarautaki tiko.

Sa mai levu tale ga era sa tosoi cake ena nodrai tutu vaka Lotu. Mai na dau cakalotu masumasu ki na Dauvunau.

O ira na neitou solisoli ena loma ni matasiga, era sega ni dau guilecavi ena neitou saga mera tuberi tiko vakayalo.

Me rawa ni ra kila talega na vinaka ni veikilai kei na Kalou, ko Jiova.

Ni sai ira ga qo na neimami nuinui ena veisiga ni mataka, ka sa dau tu saraga na siga ni nodra dau veiliutaki ena neitou soqoni vaka matasiga.

## VUVALE TOKI TANI

E vica na vuvale era sa mai toki ena vuku ni veikacivi vaka

cakacaka ni mataivalu. Oqo na vuvale nei:

**1. Tevita Cakacavakalotu - toki ki Colchester, Essex, UK.** Turaga ni Tubou, Lakeba, Lau, ka vakawati kivei Seruwaia Cakacavakalotu, mai Mabula, Cicia, Lau. Ka va(4) na luvedrau. Ratou toki ki Igiladi ena yabaki 2011.

**2. Elik Ceinaturaga - toki ki Westmoor, UK.** Turaga ni Bagata, Vanua-Levu, ka vakawati vei Naomi Ceinaturaga mai Namacu, Koro, Lomaiviti. Ka dua na luvedrau. Ratou toki ki Igiladi ena yabaki 2013.

**3. Sevuloni Saisagava - toki ki Cottesmore, UK.** Turaga ni Tamavua, Naitasiri, ka vakawati vei Eleni Sai mai Gau, Lomaiviti. Ka rua na luvedrau. Ratou a toki i Igiladi ena yabaki 2013.

**4. Tuinamoala Kiso - toki ki Cottesmore, UK.** Turaga ni Vanuabalavu, Lau, ka vakawati vei Sarafina Kiso mai Nakasaleka, Kadavu. Ka tolu na luvedrau. Ratou a toki i Igiladi ena yabaki 2014.

E dua talega na vuvale e sa mai toki ena vuku ni veikacivi vaka cakacaka ni mataivalu ka dau tutaka tale tu ga, na cakacaka ni Kalou kei na lotu ena loma ni matasiga.

**5. Aca Koroitukana, ka ratou lewe ni vavakoso na Ekelesia, toki ki Abingdon, Oxford, UK.** Turaga ni Lawaki, Tailevu, ka vakawati vei Nunia Koroitukana mai Naisausau, Namara, Tailevu.

Oqo e dua na tikina keitou kalougata kina na lewe ni matasiga ni rawa ni ra mai papitaisotaki na luvei keimami ena vanua keimami sa mai tiko vulagi kina.

Ka sa dua na luvedrau. Ratou a toki i Igiladi ena 2013.

## VUVALE ENA LOMA NI MATASIGA NO.1

Oqo na lewe ni vuvale era sa lewena tiko na matasiga naba 1 ena gauna oqo:

1. Jale Waqabaca – Liuliu ni matasiga, ka lewena tiko na tabana ni Royal Electrical & Mechanical Engineers (REME). Ka sa vitu(7) na yabaki ni nona lewena tu na mataivalu ni Peratania. E turaga ni Lovoni, Ono-i-Lau, Lau, ka vasu ki Namara, Tailevu.

Na nona lewe ni vale ko Koro Rarawa Waqabaca mai Liku, Nayau, Lau. Ka tolu na luvedrau.

2. Seremaia Yauvoli – Vukevuke ni Liuliu ni matasiga, ka Dauniyau tale ga ni lotu e Gütersloh/Bielefeld. E lewena tiko na Royal Logistics Corps, ka sa tini ka rua na yabaki ni nona veiqaravi vaka mataivalu. E turaga ni Nasau, Koro, Lomaiviti. Na nona lewe ni vale ko Susana Yauvoli mai Vanuabalavu, Lau. Ka tolu na luvedrau.

3. Timoci Natutusau – na Qase e Gütersloh/Bielefeld. E lewena tiko na tabana ni Royal

Logistics Corps (RLC), ka sa tini na yabaki na nona lewena tiko na mataivalu. E turaga ni Votua, Ba, na nona lewe ni vale ko Latu Davina (Vukevuke ni Liuliu ni Soqosoqo ni Marama, Gütersloh kei Bielefeld), ka marama ni Lovoni, Ovalau ka tolu na luvedrau.

4. Savenaca Turagabeci – na neimami Qase vakacegu. E lewena tiko na tabana ni, Royal Logistics Corps, ka sa tini na yabaki nona lewena tu na mataivalu. E turaga ni Nadali, Bau, Tailevu. Na nona

## VUVALE SIGA VEITOKANI

**Keitou vakavinavinaka ni ratou dau mai veitokani tale tu ga e vica na vuvale ka ra lewena tu na vei mata Lotu tale eso:**

1. Waisea Koroi – E lewena na Royal Logistics Corps, ka sa ciwa na yabaki na nona lewena tu na mataivalu. Ka cavu tu mai na vanua vakaturaga ko Ucu-ni-vanua, Verata, Tailevu. Vakawati vei Timaima Koroi mai Sawaikeke, Gau, Lomaiviti, ka tolu na luvedrau.

2. Pateresio Nakailoma – E lewena tiko na Royal

lewe ni vale ko Loata Rokowati Turagabeci (Liuliu ni Soqosoqo ni Marama, Gütersloh kei Bielefeld). Ka marama ni Muani, Ravitaki, Kadavu ka rua na luvedrau.

5. Viliame Navesu – Royal Logistics Corps ka sa tini na yabaki nona lewena tu na mataivalu ka turaga ni vanua vakaturaga ko Vanua-Levu, na nona lewe ni vale ko Anthea Navesu ka marama talega ni Tunuloa, Vanua-Levu ka rua(2) na luvedrau.

6. Ilikaya Mafi – Ea lewena tu na Royal Logistics Corps ka sa cegu mai na mataivalu ni Peretania ni oti e walu na yabaki na nona veiqaravi. E turaga ni Lovoni, Ono-i-Lau, Lau na nona lewe ni vale ko Sera Mafi Lakeba, Lau, ka tolu na luvedrau.

7. Pita Inoke- E lewena tiko na Royal Logistics Corps, ka turaga ni Rotuma. Na nona lewe ni vale ko Alumita Inoke, Tailevu, ka tolu na luvedrau.

Logistics Corps ka sa tini ka dua(11) na yabaki nona lewena tiko na mataivalu, ka cavu tu mai na vanua vakaturaga o Namosi. Vakawati vei Ilisapeci Nakailoma ka marama Lokia, Rewa. Ka rua na luvedrau.

3. John Moceituba - E lewena tiko na Royal Logistics Corps ka sa tini ka dua(11) na yabaki nona lewena tiko na mataivalu ka Turaga ni Taveuni. Vakawati vei Mariana Moceituba ka marama ni vanua vakaturaga o Serua ka sa rua na luvedrau.



8. Stan Faktaufon - E lewena na Royal Logistics Corps, ka turaga ni Rotuma. Na nona lewe ni vale ko Maureen Faktaufon ka dua na luvedrau.

9. Samuela Tuilevuka - E lewena na Royal Logistics Corps, ka turaga ni Vaturua, Tailevu, ka nona lewe ni vale ko Melaia Tuilevuka mai Daku, Kadavu.

## TUBU VAKAYALO ENA LOMA NI MATASIGA

E a dau qaravi tu na neitou matasiga ena vei bogi ni Tusiti ena 7pm kece sara. Sa toso tiko na bula ni soqosoqo, sa mai kerei me toso i ki na bogi ni Vakaraubuka ena gauna vata ga.

Oqo ena kena nanumi tu ga na nodra bula nai solisoli ena vuku ni nodra vuli ka kei na nodra dau mai sota kina vakai caba vata.

Ka rairai yaga kina ni siga tarava era vakacegu tu ni donumaka na mua ni macawa. Ka keimami sa vadinadinataka na kena vinaka, vakabibi na nodra dau veiliutaki ena loma ni matasiga ka ra dau marau talega o keimami na i tubutubu ni keimami dau solia na neimami gauna ena vakarogoci ira ena nodra veiwasei kivei keimami.

E dau veicurumaki na neimami ulutaga ena vei bogi ni matasiga me vaka dau caka na 'Quiz Night' ka dau yavutaki mai nai Vola Tabu, ka keimami dau vakavinavinaka ni rawa ni keimami dau vulica ena veika e vakarautaki.

Keimami dau veiwasei talega ena veilesoni, ka dau vakarautaki mai na i Vola ni Vula ni Lotu Wesele e Viti kei Rotuma.

Ka keitou dau tuvana me dau qaravi na vulisere ena Vakaraubuka ni se bera ni dau lai vakayacori na Vula Vou ena Siga Tabu.

## Keitou sa vakanuini na lewe ni matasiga nira na duri doudou me ra na tukuna na vinaka ni Kalou kina nodra bula yadua.

### TAKETE ENA LOMA NI MATASIGA

Me vaka ni sa mai vakarau cava tiko na veiqaravi ni mataivalu ni Peretania ena vanua vinaka oqo ko Jamani. Ka sa vakarau na toki lesu ki Peretania.

Sa sagai na kena vakatoroicake taki ni bula yadua kei na bula vakavuvale ni lewe ni matasiga. Ena kena soli na bula ena vuku ni cakacaka taki na vakadewataki nai tukutuku vinaka ni Turaga ko Jisu Karisito.

Sa sagai talega na nodra vakacurumi o ira na luvei keimami kina matanitu ni Kalou, e na cakacaka bibi ni nodra papitaiso taki, kei na nodra sagai na lewe ni matasiga ena nodra toso cake mai na veitutu kei nai tavi, ena vuku ni nodra veiqaravi ena loma ni Lotu.

Kei na neimami veivuke vaka veitokani ena kena maroro ka rokovi na kena bula taki na vosa ni Kalou. Me yaco na gauna keimami sa na toki lesu kina, keimami na sega ni guilecava na veika keimami sa mai vaka vulici ka tuberi kina ena loma ni matasiga oqo.

Ka rawa ni keimami lai wasea ena vei vanua keimami vei lesiyaki kina. Me vaka ni duidui na Lotu ka sa dua bau ga na Kalou eda qarava, sa kune talega kina na veilomani, kei na veirairai.

Au sa vakanuini tu ni na levu na neitou lewe ni matasiga era na duri doudou me ra na tukuna na vinaka ni Kalou.

Au sa taura na gauna vinaka oqo meu tauca e dua na noqu vosa ni vakavinavinaka, kina nodra bula yadua na Dauvunau, Qase, Vakatawa kei rau nai Talatala. Ka ra mai veivuke na veituberi ena loma ni matasiga naba 1.

Ka vaka talega kina na nodratou bula na veiliutaki tu mai ena loma ni matasiga oqo. Ko Timoci Natutusau (2008 - Janueri 2013), Eliko Ceinaturaga (Janueri 2013 - Jiulai 2013), Tuinamoala Kiso (Jiulai 2013 - Seviteba 2013), me yacovi au sara mai.

Me qai noda vata na Veivakalougatataki ni Tamada sa Cecere sara.

Malo vakalevu

Jale Waqabaca Liuliu ni matasiga



Na vale ni Lotu e Gütersloh kei Bielefeld, 2013



Mere Soqoiwasa kei ratou na i solisoli, 2011



Ira na i solisoli ena sogoti ni Macawa ni Veivakalotutaki, 2011



Sigatabu ni Tina e Gütersloh, 2011



Matasiga naba 1



## TUKUTUKU NI MATASIGA NABA 2

'Kakua ni ko rere, niu sa tiko vata kei iko: kakua ni ko taqaya; niu sa nomu Kalou: kau na vakaukauwataki iko; io, kau na vukei iko; io, kau na tokoni iko e na ligaqu i matau sa daudina.' [Aisea 41:10]

### AI VAKAMACALA

#### TAUMADA

Au veikidavaki tiko yani ena yaca ni Kalou na Tamada, Turaga ko Jisu na Luvena kei na Yalo Tabu.

Na yacaqu ko Sakaraia Tekei kau cavutu tu mai Naketei, Dogotuki, Macuata, ka'u vasu ki Udu, Kabara, Lau. Ka'u vakawati ki Malaka, Vanuabalavu, Lau.

Au lewena tiko na 26 Royal Artillery Regiment, ka tiko e Mansergh Barracks, Gütersloh, Jamani.

Au sa veiqaravi voli ena mataivalu ni Bolatagane, me voleka ni vitu na yabaki.

Wiliwili ni  
Lewe ni Siga

Siga Dina – 6  
Siga Tuberi – 10  
Siga Veitokani – 1  
Levu Kece – 17

Sa dua na ka na kena marautaki kei na kena tutaki na veika e qaravi ena loma ni matasiga.

Dau basika na veirogoci kei na veilomani, ena vei tavi kece e ra vakacolati kina, ka sa dusimaka na nona cakacaka na Kalou ena veibula yadua.

### NAI TUKUTUKU NI KENA TAUYAVU NA MATASIGA

- Tauyavu ena yabaki 2007 ka vakatokai me matasiga Naba 1. E ratou lewena na Matavuvale nei: Tevita Cakacakavakalotu, Savenaca Turagabeci, Aisea Lagilagi, Vilive Batikora, Nikola Antonio, Joe Ramafono, Mesake Buadromo kei Etuwate Cagilaba.

- E a mai vei qaravi na matasiga ena nodrau veisiko mai ko Talatala Tevita Nawadra kei Radini Talatala Titilia Vakadewavosa ena vula ko Mei ena yabaki 2008. Ka vakayacora ko Talatala Nawadra na matai ni veipapitaisotaki ena Lotu Wesele vaka-Viti e Jamani ki vua na luvei Joe Ramafono ena 6 Supply Regt, Cpls Mess.

- Ena yabaki 2008 talega, e sa qai mai wase rua kina na matasiga. Naba 1, na matavuvale ratou tiko mai Bielefeld kei Quelle. Naba 2 o ratou na matavuvale e Ummeln.

- Liuliu Vou ni matasiga Naba 2 ena yabaki 2008 ko Kele Ratulomai. Lewe ni matasiga na matavuvale nei: Vilive Batikora, Etuwate Cagilaba, Josefa Draumasei, Sakaraia

Tekei, Aisea Lagilagi, Apisai Ralakuta, Mataiasi Nailagoua, Usaia Soqoiwasa kei Maikali Tuinabua.

- Ena yabaki 2014, e a mai kerea kina ko Kelemedi Ratulomai na nona vakacegu vaka i liuliu ni matasiga Naba 2, ena vuku ni osooso vakavuli kei na cakacaka.

- Veiqaravi vua na Talatala Qase Vakacegu Laisiasa Ratabacaca, ena nodra veisiko voli mai e Jamani.

Ena gauna oqo, na matasiga naba rua era lewena na vuvale ka ra vakaitikotiko ena yasani koro e Ummeln, Bielefeld.

Keimani dau soqoni ena veibogi kece ni Tusiti, ena vitu na kaloko. Eratou lewena tiko na matasiga oqo ko:

**Kele Ratulomai.** Cavutu mai Taci, Noco, Rewa. Vasu ki Nacavanadi, Vanuaso, Gau, ka vakawati ki Dravuni, Verata, Tailevu.

**Apisai Ralakuta.** Cavutu mai Nameka, Taivugalei, Tailevu. Vasu ki Vatukarasa, Taivugalei, Tailevu, ka vakawati ki Tabuya, Nabukelevu, Kadavu.

**Etuwate Cagilaba.** Cavutu mai Yanuca, Moturiki, Lomaiviti. Vasu ki Vacaleya,



Matasiga naba 2

Nakasaleka, Kadavu, ka vakawati ki Waiqori, Oneata, Lau.

**Josefa Draumasei.** Cavutu mai Yaro, Kia, Macuata. Vasu ki Yaro, Kia, Macuata, ka vakawati ki Daku, Kia, Macuata.

### NA I TUVATUVA NI VEIQARAVI

Ena loma ni yabaki oqo, keitou a qarava kina na:

- vuli vaka matasiga, ka mai veituberi voli kina na i Talatala Nimilote Rokotoro
- veiwasei vakamatasiga
- nodra tuberi na i solisoli
- lotu cokovata kei iratou na wekadatou na Kavitu
- veisiko vei ira na tauvimate
- roqoroqo vei ira na vakasucu vou
- veisiko ena yasani koro
- veivakabulabulataki kei na matasiga naba tolu
- vakagadetaki ni matavuvale ena gauna ni sereki ni vuli
- lakolako ni reguregu ena veileqa e sotava na matavuvale, ka yaco mai vanua
- kei na kena dau cuqeni tu na i tavi ni lotu raraba.

### NA VAKAVINAVINAKA

Au taura na gauna vinaka oqo meu vakavinavinakataki kemudou kece na lewe ni nodatou matasiga ena nomudou yalodina, e na kena tutaki na i tavi ena loma ni matasiga. Sa noqu masu me na sobu tiko nona veivakalougatataki na Tamada sa Cecera Sara kina nomudou bula yadudua e na veigauna e sebera mai.

Au vakavinavinakataka talega na i Liuliu vakacegu, Kelemedi Ratulomai, ena nodra dau colata galugalu tu mai na i tavi bibi ni veiqaravi kei na kena vakabulabulataki na Lotu ena loma ni matasiga.

Sa i dusidusi veikeitou, ka mei takele ena veigauna mai muri, na veika o ni mai vakavulici keitou kina, ka sa laurai ena kena mai bulabula, ka mai kaukauwa tu kina na matasiga e daidai.

### VAKANUINUI VINAKA

Au sa gusudra tiko yani na matasiga naba rua, na vakanuinui vinaka ena kena vakananumi kei na kena marautaki na Jiupili Koula ni Lotu Wesele e Viti kei Rotuma.

Me sobu tiko na nona veivakalougatataki na Tamada sa Cecere sara kina Lotu, kena veiliutaki, o ira na kena tamata qaqa ni Kalou, o ira na kena i vavakoso kei na noda vanua raraba.

Vinaka vakalevu

Sakaraia Tekei  
Liuliu ni matasiga.

## NA TAKETE VAKAYALO

- Me keitou saga me Siga Dina kece na i tubutubu ena loma ni matasiga.
- Me vakayacori vakawasoma na vuli ni veituberi, me na veivuke ena bula ni lewe ni matasiga, vaka-Yalo ni cavui kalawa vua na Kalou.
- Me toso i cake na i tutu kei na i tavi vaka-lotu.
- Me matasiga dau cakacaka ka tokona vakaukauwa na kena qaravi na Lotu ena tabani were e Gütersloh kei Bielefeld.
- Me ra dau veimasulaki, ka vei rairai ena loma ni matasiga.
- Me ra tuberi ka qaravi vinaka na neitou i solisoli me ra kilai Jisu ka vakasaqarai koya matua, ena nodra sa tubu mai, ka ra mei sosomi vinaka ena veisiga ni mataka.



## TUKUTUKU NI MATASIGA NABA 3

'Ni'u sa vakarau tu me'u liviraki, ka sa voleka na siga ni noqu toki yani. Au sa vala oti e nai valu vinaka, au sa ciciva oti na cere, au sa taura matua na vakabauta.' [2 Timoci 4:6-7]

### AI VAKAMACALA TAUMADA

Ni sa bula vinaka na lewe ni vavakoso lotu i Jisu Karisito.

Au sa veikidavaki tiko yani kivei kemuni e na yaca ni Kalou na Tamada, na Luvena kei na Yalo Tabu.

Au taura na gauna vinaka oqo me'u na vakamacalataki au mada ni bera na noqu kuria tiko na noqu i vakamacala me baleta na soqosoqo ni matasiga naba 3.

Na yacaqu o Mere Saqanavere ka'u cavutu mai na koro o Nakorotiki, Wainunu, Bua. Na noqu liuliu ni vuvale o Apenisa Saqanavere mai Mudu, Koro, Lomaiviti. Ka dua tiko na luvei keirau yalewa.

Wiliwili ni Lewe ni Siga

Siga Dina – 5  
Siga Tuberi – 7  
Siga Veitokani – 2

E a tekivutaki na matasiga ena yabaki rua na udolu ka walu(2008), ka tekivu kina me matasiga naba 2.

Na vuvale e ra a lewena na matasiga vinaka oqo, na vuvale nei Apenisa Saqanavere ka kena I Liuliu, Antonio Nikola na I vukevuke ni matasiga, Vilive Batikora, Emani Bulanauca, Apisai Ralakuta, Mosese Ilimotama, Akariva Kilawekana kei Pita Dalumi. Na yabaki 2009-2010, e a tubu cake nai wiliwili ni lewe ni Lotu ka sa mai veisau me keimami sa lewe ni matasiga naba tolu.

Liuliu vou ni matasiga o Tarusila Masibalavu ka kenai vukevuke o Pita Dalumi ka o ira na lewena na vuvale nei Saqanavere, Antonio, Bulanauca, Ilimotama kei na vuvale nei Kilawekana.

Yaco na veitokiyaki ena rua na 2011, ka toki mai na vuvale nei Aporosa Narara kei Jone Baleikorocau ka sa toki tani na vuvale i Emani Bulanauca kei Lorima Masibalavu.

Mai na 2012 ki na 2014, e yaco tale na veitokiyaki ena veivanua ni cakacaka, ka sa toki tani na vuvale nei Aporosa Narara, Mosese Ilimotama kei Akariva Kilawekana.

### LEWE NI MATASIGA

Vuvale ena loma ni matasiga

Apenisa Saqanavere – Mudu, Koro, Lomaiviti

Pita Dalumi – Naqarani, Noco, Rewa

Nikola Antonio – Saliadrau, Namosi

Jone Baleikorocau – Dreketi, Laucala, Cakaudrove

Wiliwili ni vuvale – 4

Wiliwili ni lewe ni matasiga – 14

### ROGO MAI NA MATASIGA – VEIKA VAKAYALO

E dau qaravi na neitou matasiga e na veisiga Tusiti e na 7pm na kaloko e na kena yakavi.

E totoka tu na bula ena lomani matasiga, cakacaka vata, duavata kei na bula ni veimaliwai.

E na kena sa mai maucokona tu na bula ni qaravi Kalou, dua na gauna taleitaki taudua o ya na gauna vaka matasiga ka keitou dau vakatoka o ya na gauna ni tukuni Yalo se na nomu mai tukuna na vinaka ni Kalou kina nomu bula.

Dau rogorogo vinaka na nodra wasea mai na vinaka ni Kalou kina nodra dui bula, na veidredre e ra dau sotava e na veisiga ka sega ni dau vakatatao kina bula ni toso se vakasaqara na Kalou vinaka qo.

Keitou dau raici ira na wekai keitou e ra toki vou mai e na

E laurai ni kamikamica tu na kena mai wasei na vosa ni Kalou ka vakauqeta se vakayadrata saraga na neitou bula vakayalo.

neitou i tikotiko, keitou dau veisureti vei ira na veimata lotu tale e so me keitou dau qarava vata na neitou soqoni.

E laurai ni kamikamica tu na kena mai wasei na vosa ni Kalou ka vakauqeta se vakayadrata saraga na neitou bula vakayalo.

Dau mai qaravi na neitou vuli e na so na veiulutaga vakarautaki e na lomani matasiga se lomani Lotu.

Keitou dau veiwasei e na leseni vakarautaki mai na noda vola ni wiliwili e na veisiga se dua ga na tikina vakarautaki mai, ka dau laurai na nodra doudou na leweni matasiga e na nodra wasea vakadodonu na vosa ni Kalou.

Keitou dau raica na nodra tuberi cake na luveda e na vosa ni Kalou, ka dau soli veiratou e tau ya dua na tikini volatabu me ratou dau vulica mai ka me ratou mai cavuqataka e na gauna ni matasiga.

E sa mai vakavotukana na kena mai duri na Lotu e na tabani were qo, ka laurai na kena veisau mai vakamalua na nodra dui bula ma leweni matasiga. Sa mai yaco na nona gauna na Kalou, ia sa dua na gauna vinaka.

Nomuni Dauniveiqaravi,

Mere Saqanavere  
Liuliu ni matasiga.



Ira na marama lewe ni matasiga ni Gütersloh/Bielefeld, 2011

### VUVALE TOKI TANI KI IGI LADI

Lorima Masibalavu – 2011

Mosese Ilimotama – 2012

Vilive Batikora – 2012

Aporosa Narara – 2012

Emani Bulanauca – 2011

Akariva Kilawekana – 2013

### VUVALE TOKI MAI

Jone Baleikorocau – 2011

Pita Dalumi kei na vuvale nei Jone Baleikorocau ka sa mai kena I Liuliu tiko o Mere Saqanavere ka kenai vukevuke o Apenisa Saqanavere.

E na yabaki oqo(2014) sa mai lewena toka ga na matasiga oqo na vuvale nei Apenisa Saqanavere, Nikola Antonio,



## TUKUTUKU NI MATASIGA NABA 4

'Sa kaya ko Jiova, Sai kemudou na noqu dauvakadinadina, kei na noqu tamata ka'u sa digitaka: mo dou sa kunea ka vakadinati au, ka kila ni sai au ko Koya: sa sega na kalu ka buli eliu ka muri koi au, ka na sega e dua me na taravi au.' [Aisea 43:10]

### AI VAKAMACALA TAUMADA

Au veikidavaki tiko yani ena yaca ni noda Kalou o Jiova. Ka dua tu ga mai liu ka yacova mai na gauna vinaka oqo.

Taumada, au via taura na gauna vinaka oqo me'u vakamacalataki au mada vakalekaleka. Na yacaqu ko Neori Tuivonovono, au cavutu mai Davetalevu, ena tikina ko Verata ena yasana ko Tailevu.

Na noqu lewe ni vale o Waqanibau Tuivonovono, ka cavutu mai Marou, Naviti, Yasawa, ka va na neirau i solisoli, e rua na tagane ka rua na yalewa.

Au lewena tiko na Mataivalu ni Bolatagane, ka'u tiko ena 6 Regiment, Royal Logistic Corps, e Princess Royal Barracks e Jamani ka sa tini ka va(14) na yabaki na noqu veiqaravi vaka mataivalu.

Wiliwili ni lewe ni Siga

Siga Dina - 13  
Siga Tuberi - 20  
Siga Veitokani - 4  
Levu kece - 37



Matasiga naba 4

### TAUYAVU NI MATASIGA

Ena yabaki 2008 sa tubu tiko na lotu ka sa tubu tale tikoga nai wiliwili ni vale ra lewena mai nai soqosoqo lotu ka sa mai wase vaka va matasiga.

E na yabaki oqo 2008, a mai liuliu ni matasiga o Tuinamoala Kiso, cavutu mai Mavana, Vanuabalavu, Lau ka nona lewe ni vale ko Sarafina Kiso mai Nukuvou, Nakasaleka, Kadavu.

E vica na vuvale era a lewena toka na matasiga oqo na vuvale nei Talatala Jo Mairara (Bagata, Wailevu, Bua), vuvale nei Nakuta (Waivaka, Namosi), vuvale nei Josese Tamanitoakula (Naduri, Macuata), vuvale nei Apolosi Narara (Bua), vuvale nei Seru Cakau (Vatukarasa, Tailevu), vuvale nei Sakeasi Waqa (Nakoroivau, Bau, Tailevu), vuvale nei Emirami Yawayawa (Naiserelagi, Saivou, Ra) kei na vuvale nei Iliesa Temo (Natokalau, Cicia, Lau).

Yaco na veikacivi vakamataivalu ena veivanua ni veiqaravi tale eso, ka mai yaco kina na veitokiyaki e na loma ni matasiga.

E na yabaki oqo 2014, na matasiga naba 4 era lewena na vuvale era vakaitikotiko ena yasa ni koro e Kronen Strasse, Comenius kei Harsewinkel ka keimami dau qarava tiko na neimami soqoni ena veibogi ni Tusiti kece sara.

Ena gauna oqo sa ra lewena tiko na matasiga naba 4 na vuvale nei:

**Mosese Karikaritu**, mai Joma, Naceva, Kadavu ka nona lewe ni vale o Miliakere Karikaritu mai Somosomo, Taveuni.

**Rupeni Waqadau**, mai Kalabu, Naitasiri ka nona lewe ni vale o Laite Waqadau mai Mataso, Sanima, Kadavu.

**Tomasi Vuinasova**, mai Tavulomo, Dama, Bua ka nona lewe ni vale o Nina Vuinasova mai Lomati, Nabukelevu, Kadavu.

**Sani Philips**, mai Waininawaqa, Waimaro, Naitasiri ka nona lewe ni vale o Ulamila Philips mai Naocobau, Nakorotubu, Ra.

**Joseva Bainivalu**, mai Tagaqe, Natewa, Nadroga ka nona lewe ni vale o Marica Bainivalu mai Cautata, Bau, Tailevu.

**Joela Tamanitoakula**, mai Naduri, Macuata ka nona lewe ni vale ko Agnes Tamanitoakula mai Sawani, Wainunu, Bua.

**Iliesa Temo**, mai Natokalau, Cicia, Lau ka nona lewe ni vale o Roberta Temo mai Naketei, Dogotuki, Macuata.

### NA TAKETE VAKAYALO

1. Me Siga Dina o ira era se bera ni se Siga Dina.

2. O ira era sa Siga Dina dede tiko mai, e sagai me toso i cake na nodra i tutu vakalotu me ra Daucaka Lotu Masumasu ka vaka tale ga kina o ira era Dauvunau Vakatoilei, ke sa rawa ni ra kalawa yani me ra Dauvunau Yaco sara.

3. Na kena vakayagataki na vakavinaka na gauna. Me keimami dau totolo yani ena veigauna kece sara ni Lotu se matasiga.

4. Me keimami dau yadrava tiko na gauna ni neimami Lolo kei na Masumasu.

### NA VAKAVINAVINAKA

Au taura na gauna vinaka oqo me'u vakavinavakataki ira

Au kila ni sega ni cakacaka rawarawa ka da sega ni saumi tu beka ena gauna oqo. la, sa noqu masu me na vakalougatataki kemuni na Tamada sa Cecere sara.

yadudua kece sara na lewe ni noqu matasiga, ena nodra dau solia tu na nodra gauna, nai yau, na yalo ena kena tutaki tiko na cakacaka ni lotu i Jisu Karisito.

Au kila ni sega ni cakacaka rawarawa ka da sega ni saumi tu beka ena gauna oqo. la, sa noqu masu me na vakalougatataki kemuni na Tamada sa Cecere sara.

### NA VAKANUINUI VINAKA

E na vuku ga ni matasiga naba 4, au sa mai kena tamata me'u gusudra na leweni ni matasiga kina vakanuinui vinaka ena kena mai vakananumi ka marautaki na Jiupili Koula ni Lotu Wesele e Viti kei Rotuma.

Sa neimami masu me na vakarautaki tu na draki kei na nona veivakalougatataki me na soko maravu na takia ni Lotu. ka me vanua lotu dina ka rerevaka na Kalou.

Vinaka vakalevu

Neori Tuivonovono Liuliu ni matasiga.

## AI TUVATUVA NI VEIQARAVI

Keimami dau tuvana e dua nai tuvatuva me keimami dau vakamuri ena loma ni tolu na vula ka sa toka qori era eso nai tuvatuva:

Keimami dau veiwasei mai nai Vola ni Wili Vola Tabu ni veisiga, ka vakarautaki mai na Lotu Wesele mai Viti Ra dau tuberi o ira na neimami solisoli me ra kilai Jisu ka me ra yaco sara me ra nona i tisaipeli dina.

Keimami dau veisiko vei ira era toki vou mai na yasa ni neimami koro, o ira na tauvimate, na tiko leqa kei ira na vakasucu vou. E sega ni vakuwai na matalotu cava era lewena, ia era sa tiki tiko ga ni yago i Jisu Karisito.

Family Night - Oqo na gauna me keimami dau vakaitavi kina vakamatavuvale. Na cava ga e rawa ni keimami qarava na lagasere se dua na neimami meke vakayalo. Vaka gadgetaki ka ra vakasarasara taki o ira na neimami solisoli ena gauna ni nodra vakacagicagi mai na vuli.

Na i tuvatuva ni veika me keimami dau qarava e basika mai kina vei keimami na yalo ni veimositi, veirogorogoci, na dei ni yalo se vukei keimami vakalevu ena kena wasei na vosa ni Kalou ka vakauasivi na yalo ni cakacakavata ena loma ni Lotu.



## TUKUTUKU NI MATASIGA NABA 5

'Ia Dou Vakasaqara Taumada Na Matanitu Ni Kalou, Kei Na Nona Yalododonu Ia Ena Soli Me Kenai Kuri Vei Kemudou Na Ka Kecega Oqo.' [Maciu 6:33]

### AI VAKAMACALA

#### TAUMADA

Au veikidavaki tiko ena yaca ni Kalou na Tamada, na Luvena kei na Yalotabu kivei kemuni na wilika na i tukutuku oqo.

Taumada au vakavinakavinaka vua na Kalou e na nona solia na kaukauwa me rawa ni'u mai vakamacalataka na veika me baleta na matasiga naba 5.

Na yacaqu ko Ilaitia Sukanavere ka'u cavutu mai na yasana vakaturaga o Lau, ena tikina o Yasayasa Moala, ena yanuyanu o Moala, na koro o Vunuku.

Au vakawati ki Vanuavatu, Taira Lau ena yanuyanu o Totoya ka yacai noqu lewe ni vale o Cakacaka Sukanavere.

Au cakacaka tiko ena mataivalu ni Bolatagane kau lewena tiko na Royal Logistics Corps(RLC) ka sa oti oqo e tini(10) na yabaki na noqu cakacaka voli tiko vakamataivalu, ka'u vakaitikotiko ena keba i Princess Royal Barracks e Gütersloh, Jamani.

### TAUYAVU NI MATASIGA

E na loma ni yabaki rua na udolu tinikadua (2011) e mai laurai ni sa toso cake sara vakatotolo na lewe ni matasiga No 4 ka sa mani vakadonui vakabose me sa tauyavutaki tale e dua tale na i wasewase ni matasiga ka yaco tu e daidai me sa matasiga No 5.

A mai digitaki me taura nai tutu vaka liuliu ni matasiga No 5 o Josese Tamanitoakula ena koro

o Naduri ena yasana vakaturaga o Macuata ka vakawati Dreketi, Macuata, ka yacai nona radini vale o Torika Tamanitoakula, ka tolu tiko na nodrau i solisoli. E rua na yalewa ka dua na tagane.

Oqo na yacadra na lewe ni matavuvale era a mai lewena tu na matasiga oqo e na kena tauyavutaki:

**Peni Tauli**, mai Dravo, Tailevu ka nona lewe ni vale o Mereoni Tauli mai Levuka Ovalau.

**Tuvita Tamatawale**, mai Saqani, Cakaudrove ka nona lewe ni vale o Maria Tamatawale mai Lovonivonu, Taveuni.

**Filipe Lilo**, mai Rukua, Beqa ka nona lewe ni vale o Lusiana Lilo mai Kadavu.

**Steven Lal**, mai Mudu, Koro, Lomaiviti ka nona lewe ni vale o Sera Lal mai Levuka Ovalau.

**Rt Josefa Iloilo Kubuabola**, mai Somosomo, Cakaudrove ka nona lewe ni vale o Ana Kubuabola mai Mataso, Sanima, Kadavu.

**Waivuvu Ligavatu**, mai Vanuavatu, Taira Lau ka nona lewe ni vale o Salanieta Ligavatu mai Namuka I Lau, Kabara, kei

**Seru Lagilagi**, mai Nabitu, Tokatoka, Tailevu ka nona lewe ni vale o Natasha Lagilagi mai Naitasiri.

E sega ni yalolailai na vo tale ni matavuvale ena kena sokotaki voli ga a waqa ni lotu ena loma ni neitou matasiga ka laurai ni toso cake tale na veivuvale e ra mai lewena na matasiga vinaka oqo ka sa ira oqo era qai mai tomani iratou na veivuvale e ratou se vo voli e na oti na vei lesiyaki:

**Rt Epeli Verenakadavu**, mai Vabea, Ono Kadavu ka nona lewe ni vale o Elesi Verenakadavu mai Viwa, Bau, Tailevu

**Akuila Biraki**, mai Vuniwai, Saqani, Cakaudrove ka nona lewe ni vale o Laisiana Biraki mai Naoco Bau, Nakorotubu, Ra.

**Sevanaia Naqama Turagabeci**, mai Nadali, Bau, Tailevu ka nona lewe ni vale o Adi Lavenia Turagabeci mai Mouri, Bau, Tailevu.

**Joela Weleilakeba**, mai Udu, Kabara, Lau ka nona lewe ni vale o Vilimaina Weleilakeba mai Korosi, Bua.

**Wame Savou**, mai Yanuca, Serua ka nona lewe ni vale o Anareta Savou mai Navaga, Koro, Lomaiviti.

**Taniela Tuicakau**, mai Nasegai, Kadavu ka nona lewe ni vale o Taraivosu Tuicakau mai Naduri, Macuata.

**Asaeli Racule**, mai Nananu, Burewai, Nakorotubu Ra ka nona lewe ni vale o Ecelina Racule mai Naisomua, Vugalei, Tailevu.

### TUVATUVA NI VEIQARAVI

E dau vakayacori tiko na neitou matasiga e na bogi ni Siga



E ra sega ni dau guilecavi tale ga o ira na neimami tubutubu era dau gole mai vaka gade, me keimami dau sikovi ira.

Vakaraubuka ka keitou dau cakacaka mai ena i tuvatuva vakavula tolu sa virikotori oti tu.

- Keitou dau veiwasei mai ena i vola ni vula ni Lotu ka dau laurai ni dau veivuke sara vei keimami ena neitou veiwasei.

- Keitou dau qarava tale ga vakatabaki dua na vulisere ena gauna e dau voleka kina na neimami vula vou oya ena vuku ni lagalaga sere keimami dau vakayacora ena gauna ni vula vou.

- E soli tale ga e so na quiz vaka vavalagi vei ira a gone ena nodra vukei tiko ga e na nodra kila na Kalou vinaka, ko Jiova.

E ra sega ni dau guilecavi tale ga o ira na neimami tubutubu era dau gole mai vaka gade, me keimami dau sikovi ira, nira mai maliwai keimami, ka dina ga ni keimami duidui lotu ka sega ni tarova se kauta laivi na neimami veimosoti vakadra ni yago i Karisito.

E gole tale ga na veisiko vei ira e ra tauvimate ena loma ni matasiga kei ira talega e dau tiko leqa.

### NA TAKETE VAKAYALO

- Me vakauqeti o ira nai tubutubu me ra papataisotaki na i solisoli ko se bera tu nira papoitaistaki.



Matasiga naba 5

### NA VAKANUINUI VINAKA

E na vukudra kece sara na lewe ni matasiga No:5 au sa gusu i keitou me'u tauca na neitou vakanuinui vinaka ena kena mai cibitaki ka marautaki na soqo ni Jiupili Koula ni Lotu Wesele e noda vanua lomani e Viti.

Me vakalougataki kemuni yadua sara na Kalou na Tamada ka soli tiko na Nona veivakarautaki kei na Nona veivakacegui ena siga ni solevu.

Malo vakalevu a vakadrakai

Ilaitia R Sukanavere  
Liuliu ni matasiga.

### NA VAKAVINAVINAKA

Taumada au vakavinavinakataka na Kalou levu, o Jiova e nona digitaki au ka kacivi au meu mai lewena na matasiga No 5.

Au via tauca tale ga noqu vakavinavinaka ceceki vei kemudou yadudua na lewe ni noqu matasiga ena kena colati galugalu voli na kauveilatai nei Karisito.

Malo vakalevu na vosota voli mai na todra ni siga, tau ni uca kei na kana vakaca oya ena nomudou vinakata me cicivaki vinaka voli ga na waqa ni lotu i Karisito.

### VUVALE ERA TOKI TANI

E na vuku ni veilesi vaka mataivalu e dau yaco vei keimami e sa mai vakavuna na kena sa toki tale ga kina eso na matavuvale kina nodrai lesilesi vou vaka cakacaka.

Oqo na matavuvale e ra sa mai gole yani: Liuliu vakacegu matavuvale i TAMANITOAKULA, matavuvale i TAMATAWALE, matavuvale i TAULI, matavuvale i LAL kei na matavuvale i LAGILAGI.



# NA LOLOMA GA NI KALOU SA YACO KINA NA NODA TIKO EDAIDAI

‘Sa qai yaco vei au na vosa i Jiova, ka vaka, ni’u a bera ni buli iko ena kete, ka’u sa kilai iko; ia ni ko a bera ni sucu mai, ka’u sa vakatabui iko, ka lesi iko mo nodra parofita na veimatanitu.’ [Jeremaia 1:4-5]

Ni sa bula vinaka na turaga na Qase Levu Vakatawa, Vunivola Levu, lewe ni Bose Ko Viti, kemuni na i Liuliu ni Wasewase e lima sagavulu ka ono. Ni sa bula tale ga na i Talatala, Vakatawa, Dauvunau, Qase, na Siga Dina, na Siga Tuberi kei kemuni na wekai keimami na Siga Veitokani.

Au sa vakabula ka’u veikidavaki tiko yani kivei kemuni kece ena yaca ni Kalou na Tamada, na Luvena kei na Yalo Tabu. Ni sa bula ni mata vinaka mai.

Sa i tavi dokai ena i noqu i tutu vaka i Vakatawa, me dua yani na noqu cau lekaleka kina i tukutuku ni Lotu e na vei vavakoso gone ni Viti e Jamani. Au marau ka’u doka na kena lai ciqomi ena loma ni Lotu Wesele e Viti kei Rotuma na vei tukutuku kece sara e sa mai lewe ni vola tabaki oqo.

A sega ni dua e a tadra, se nakita se me na kila ni na mai vakayagataki rawa na gone ni Viti, ena cakacaka ni kabukaburaki, teitei vaki, veivakalotutaki kei na vakatubu lotu ena dua na vanua era sa mai tu vaka-vulagi kina. Ia, na vei ka kece oqo e sa kila ka sa nakita oti kece tu ga mai na Kalou.

Ena kena dolavi na mata ni katuba ni veivaka cakacakataki

nona na Marama Bale na Ranadi, llasepeci Nai Karua, ena vuku ni nona mataivalu, e sa gaunisala ni kena sa kau lesu tale mai kina ki Bolatagane kei na vanua vaka Irope, na lotu ga e ra a laki vakararama taki Viti yani kina. Sa rauta me dau voqa voli tu ga ena lomaqu na vosa talei qo, “Sa dau vuku na Kalou ni dau vunia na ka.”

Nai tuvaki kei na totoka ni Lotu Wesele vaka-Viti e Jamani e sa bula ka tete sara na kena veiqaravi ena vei loma ni keba vaka mataivalu ka tiko veiqaravi voli e Jamani. Ia, sa ka ni rarawa dina ni sa vakarau mai sogoti kece na vei keba ni mataivalu ni Peratania e Jamani, nisa vakarau mai cava na kena veiqaravi e Jamani.

Ia, sa kalevu tiko ga na neimami marau ni sa rawa ni mai vakatuburi na lotu – sega wale ga ena loma ni vavakoso keimami mai vakaduria, ia kina neimami bula yadua saraga.

Ni’u mai raica lesu na toso kei na tubu ni Lotu e Jamani, au via cavuta na vakavinavinaka vua na Kalou ni vakatara e dua na gauna me rawa ni keimami mai yaga kina, keimami cina, ka i sulu ni cakacaka na gone ni Viti, Lotu Wesele ena dua na vanua



Nimilote Rokotoro

levu ka yawa sara tu mai kina o Viti. Levu na lewe ni lotu e ra sa mai biuti keimami ena vuku ni veilesi ni mataivalu kina veiyasa i vuravura, ka so era sa mai cava na nodra gauna ni veiqaravi vaka-mataivalu.

Ia kivei keimami na se vo tiko ga mai, keimami sa tosoya tikoga na cakacaka e sa veikacivi tu kina na Kalou kina neimami bula – ni keimami sa soli bula oti ka vakaio tu kina.

Ni keirau vakarau mai biuta na i tikotiko ni lotu e Jamani kei na turaga i Talatala Josefa Mairara – au via tataunaka tiko ga kivei ira na vo tiko mai Jamani na i talanoa me baleti Ilaija kei Ilaisa, “Era lako na tamata ni Kalou, ia na kaukauwa ni Kalou ena tiko ga mai” [II Tui 2].

Na noda tu vakataki keda, na soqo ni Jiupili Koula kei na Lako Yani Vou eda sa vakanamata kina, me da sa vakaraica na kaukauwa ni Kalou ko na maroroya tu na noda bula kei na noda veiqaravi kece sara.

Ni kalougata saka na lewe ni Lotu Wesele e Viti kei Rotuma. Me dua na soqo lagilagi, marautaki ka va-Kalou na noda marautaki na noda soqo ni Jiupili Koula – 2014. ■

# TO OUR FIJIAN BROTHERS AND SISTERS IN CHRIST IN THE TIME OF THE GOLDEN JUBILEE



‘You are all God’s children through faith in Christ Jesus. All of you who were baptized into Christ have clothed yourselves with Christ. There is neither Jew nor Greek; there is neither slave nor free; nor is there male and female, for you are all one in Christ Jesus.’ [Galatians 3:26-28]

## THE FIJIAN METHODISTS IN GERMANY

On behalf of the Germany Central Conference I bring greetings in this special celebration in the life of the Methodist Church of Fiji.

In 2009 Padre Joe Mairara, then located as a chaplain in the British Army in Gütersloh, contacted me and asked about working together.

In the Methodist Family we share a unique connection with folks around the world sharing the faith in the Wesleyan tradition.

This contact started the process of sharing in many parts of the United Methodist Church in Germany. My husband, Kevin, and I have visited and preached at worship settings and at a revival but perhaps the strongest connection we share is in training.

Beginning with the Lay Speaking Training in the Fall of 2009 we have had regular participants from the Fiji Methodist Church in Germany sharing with others from around the world.

## Together we serve our Lord and Savior, Jesus Christ, in Germany.

It has been a blessing to learn how to serve the Church together.

The rich diversity with folks from Fiji, Ghana, South Africa, England, Zimbabwe, Togo and the United States has added to our understanding of what it means to be the Church together.

In addition to the learning we have shared our music together. The Methodist Deaconesses run the Guesthouse where the training is held. They always share that a highlight of their work is the music they hear from our group.

In 2014 one member of the Fiji Methodist Church, Nimilote Rokotoro participated in the European Methodist Migrant

Ministries Leadership Seminar.

Roko shared a display introducing the participants at the Seminar to the Methodist Church Fiji.

It was a blessing to have him present with us.

We look forward to continuing our connections with our Methodist brothers and sisters from Fiji.

Together we serve our Lord and Savior, Jesus Christ, in Germany.

In loving partnership,

Rev. Carol Ann Seckel  
D. Min. Co-ord. for English,  
language and migrant ministries

Germany Central Conference



European Methodist Migrant  
Ministries Leadership Seminar



J.O.S.E.F.A

Na TATADRA ni Komiti oqo - me ra 'TUBERI' 'VAKALOTUTAKI' ka 'LIUTAKI' na tamata kece sara me ra nei Karisito. E vei na vanua e sa liu kina e dua; e da rawa muri kece kina na kena vo.

'Na Veivakalotutaki e lewa ka i tavi va-Kalou' [Maciu 28:18-20]

Na veikidavaki kivei kemuni na lewe ni Lotu ena yaca ni Kalou na Tamada, Luvena kei na Yalo Tabu. Sa noqu tavi me'u vakamacalataka yani vei kemuni na vuna e mai tauyavu kina na Komiti oqo, na kena i naki, na tatadra kei na i balebale ni yaca e mai vakatoka yacataki kina.

A tauyavutaki na Komiti oqo - e na lewa ni Lotu Wesele vaka-Viti e Jamani ena 2010. Oqo na kena sa laurai ni sa tubu, tete ka sa toso na lotu ena veitokitiko vakamataivalu. Ka sa gadrevi me sa mata, daliga, ka i cegu bula tiko ni Lotu Wesele, na mata timi oqo, na J.O.S.E.F.A. Sa i naki ni Komiti oqo - o ya, na 'IN-REACH' - (Building the spritual life of the existing congregation to enable them to be more effective in mission). Me tarai rawa o ira na lewe ni Lotu Wesele, ka ra sa lewe ni lotu rawa tiko me ra tamata qaqa ni vakadinadintaki Jisu. Na kena i karua na 'OUTREACH' - (Taking the Gospel into the community and connecting with the fringe of the church). Na kena

semati vakavinaka na veiwekani ni Tukutuku Vinaka i Jisu kina noda bula na kai vuravura kece, vei ira na sa tiko rawa e loma ni Lotu kei ira na se qai sasaga tiko mera curu mai ki loma ni bai. Qo, e sega ni vakuwai eke e dua na yaca ni Lotu.

Nida raici e so na JOSEFA ena i Vola Tabu, e vica na ka e matalia mai vakayagataki nai i yaloyalo kei na i tovo ni nodratou dui bula.

1) JOSEFA na luve i Jekope - e dua na dau tadra kei na rai(VISION). Na kena tadrai ka raivotu taki tu nai walewale kei na i tuvatuva ni cakacaka ni nodra vakalotu taki na tamata.

2) JOSEFA na kai Nasereci - na tama ni noda i Vakabula, ena bula ni Veisusu kei na Veivakatavulici (Nurturing, Upbringing & Teaching). Na nodra susugi ka vakavulici tiko o ira na Siga Tuberi kei ira na soli bula vou, me ra yaco rawa me ra tisaipeli dina i Jisu - na Siga Dina.

3) JOSEFA na kai Arimacea - na tura ga ka laki maroroya na yago i Jisu (safe-keeping of a god-like being). Na nodra maroroi na tamata (bulibuli ni Kalou), me ra tamata era sa maroroi tu.

Levu na i vavakoso e sa lai qaravi kina na Veivakalotutaki e Jamani, ka vakatalega kina i Igiladi. Ka levu na ka e sa vulica na timi ni J.O.S.E.F.A mai na gauna e ratou a duri kina me yacova mai na gauna edai. Levu na yalo e ra sa tarai ka vakabulai.

**'WHERE ONE HAS GONE, EVERYONE CAN FOLLOW.'**  
[Joni 14:1-7]

Levu na mata era sa vakamata rai

taki ka levu talega na bula era sa lesu mai vua na Kalou. Keimami sa vakanamata tu kina Macawa ni Veivakasavasavataki kei na Veivakalotutaki, mai na i ka 27 ni Jiulai kina 2 ni Okosita - ka kena ulutaga "Mo Veisau Mo Vakataki Karisito".

Kemuni na turaga, na marama, na mata veiwekani, qo nai vakamacala ni nomuni Komiti ni Veivakalotutaki e na loma ni Lotu Wesele vaka-Viti e Jamani.

Sa masu tu ni Komiti, ni na kalougata na marau ni soqo ni Jiupili Koula ena yabaki va-Kalou oqo, 2014.

Nimilote Rokotoro Liuliu ni J.O.S.E.F.A.

J.O.S.E.F.A

Na YACA ni Komiti oqo - na J.O.S.E.F.A, e kau mai e na yaca ena i Vola Tabu. Ka kena

i balebale ga ni yaca oqo na: **Jesus Offers Salvation & Eternal-Life For All.**

LAKO YANI VOU CHOIR

'Ena qai kida mai na nomu rarama me vaka na mataka; ka na tubu vakasauri mai na nomu bula vinaka; ena qai liutaki iko na nomu cakacaka dodonu, ia nai ukuuku i jiova ena kemui murimuri ko na qai masu, ka na rogoci iko ko jiova ko na qai tagi, na kaya mai ko jiova, koi au oqo.' [Aisea 58:8-9]

TUKUTUKU NI MATASERE

Na Lako Yani Vou Choir era lewena na turaga kei na marama Lotu Wesele vaka-Viti e Jamani, ka okati kina nai vavakoso e Fallingbostal/Hohne, Gütersloh/Bielefeld, Hameln kei Paderborn.

Mai tekivu me vakanananutaki ena mua ni yabaki sa oti 2013, me dua na katokatonu ena kena gadrevi me bau dua tu nai vakananumi ni kena mai tauyavutaki na Lotu Wesele vaka-Viti e Jamani.

Ka sa mai vakavotukana na vakanananu oqo ena nodra

veitokoni na turaga nai Talatala Veiliutaki Rev Josefa Mairara kei nai Talatala Veivuke Rev Nimilote Rokotoro ena nodra mai tuberi Vakayalo na lewe ni Matasere, kei na nodratou veitokoni na Qase kei na Tuirara.

Mai tekivutaki nai matai ni vulisere ena i ka 31 ni vula ko Januери, 2014 ka laki vakayacori ena vuvale nei Daunisere mai Gütersloh ka ra tekivutaka na vulisere oqo e lewe vica na turaga kei na marama yalodina, ka taura e lima na vula na balavu ni kena qaravi na vulisere ka laki taucoko ka maucokona vinaka na kena lagati na vei sere eso keimami vulica.

Ena nodra veivakadonui e vica na Daunisere rogo ena noda vanua lomani ko Viti, e rawa ni keimami mai vulica ka katona rawa kina e tini na sere, ka sa gole kina na neimami vakavinavinaka levu vei kemudou saka na turaga kei na marama Daunisere ena nomudou loma soli ena kena vakadonui me keimami mai vulica ka katona nomudou sere. Malo vakalevu

Jese B Delai, Ratu Iliatia Delai, Solomone B Delai, Meli Delai, Elikei Nukutabu, Qalo Rokotakala, Epeli Ratuva kei Waisake Vueti.

Ena i ka 31 ni Me, 2014 esa qai qaravi kina na katokatonu ka sa mai tavoci nai matai ni CD ena i ka 19 ni Jiulai 2014.

Au via cavuta na vakavinavinaka levu vua na Kalou ena Nona veiliutaki kei na veivakarautaki, ka rawa ni mai rawati vakavinaka kina na sasaga yaga oqo. Na vakavinavinaka talega e sa gole vei rau nai Talatala, vei kemudou na Qase kei na Tuirara, lewe ni vavakoso Lotu Wesele vaka-Viti e Jamani, kei na lewe ni matasere ena nodra veitokoni kei na kena mai lagati ka katoni rawa kina na i matai ni katokatonu ni Lako Yani Vou Choir, 2014.

Malo

Tokasa Tuqovu Liuliu ni sere e Jamani



Lako Yani Vou Choir, 2014



## TUKUTUKU NI LOTU WESELE VAKAVITI E JHQ

'Mo tucake, mo rarama mai, ni sa yaco mai na nomu rarama, ia nai serau I Jiova sa cadra mai vei iko.' [Aisea 60:1]

### VEIKIDAVAKI

Au taura na gauna vinaka oqo meu kidavaka taumada na Kalou e na nona loloma solia wale tu vei keda, kau kidavaki keda kece sara na luve ni Kalou e na yaca ni Tamana, Luvena kei na Yalo Tabu.

Meu na vamacalataki au mada. Na yacaqu ko Rupeni Waqadau, (Kalabu, Naitasiri) ka'u vasu ki (Namata, Bau, Tailevu) ka'u vakawati ki Mataso, Sanima, Kadavu.

Au curuma na mataivalu ni Bolatagane e na yabaki 2003, ka'u tiko e na keba e Princess Royal Barracks, va na 2 Logistic Support Regiment (LSR) ena e Güterloh, e Jamani.

### TUKUTUKU TAUMADA

Tauyavutaki ni Lotu e JHQ ena i ka 5 ni Me 2009. A tekivutaki na



Radini Qase vakacegu - Vani Vunimoko

lotu e na loma ni keba oqo e na tikinisiga sa toqai toka e cake e na vuvale nei Rupeni Waqadau ena Siga Tabu e na 10 na kaloko e na sigalevu. Na i vavakoso e JHQ e ratou lewena ga e vica na vuvale.

Ratou sa duavata na vuvale e tolu oqo me sa na toki ena vei vuvale na soqoni vaka lotu e na vei Siga Tabu kece sara. Ka ratou sa vei digitaki me sa dua na Komiti ni Lotu me sa qarava na i vavakoso kei an veivuvale e JHQ.

Sa mua na veidigitaki, ka sa vaka koto oqo:

**Qase** - Rupeni Waqadau

**Vukevuke** - Ratu Timoci Vunimoko

**Tuirara** - Sakeasi Waqa

### TEKIVU NI TOSO

Sa toso tiko na kena qaravi mai na vuvale e tolu ka sa sureti talega na matavuvale e so ke ra galala e na Siga Tabu ke ra vakauqeti me na caka e na nodra vale na lotu, ratou sa na tu vaka rau kina na dauniveiqaravi me ratou sa na dau veisiko tiko vei ira.

Sa mani dua kina na nodratou vola kerekere na dauniveiqaravi vua na Padre ke rawa ni soli na valenilotu me keimami sa lotu kina.

Qo na vuvale kece kei ira na cauravou ka ra sa qai gole mai ka keimami sa qai mai tomana vata tiko na cola kauveilatai ni noda turaga o Jisu Karisito.

Keimami sa qai mai lotu e valenilotu e na vei siga tabu kece sara ni oti na lotu vavalagi e na mataka ka levu ga na gauna keimami sa lotu ga vata kei ira ka sa semati sara yani na lotu e na yakavi.

matasiga e dau qaravi tiko e na bogi ni Tusiti e na 7 na kaloko e na yakavi ka dau vei wasei ga e na I vola ni vula ka dau vakayacori talega na 'quiz' e nai vola tabu me vakatabakidua vei ira na gone.

### BULA NI VEIMALIWAI

Totoka tu na bula ni veimaliwai e na loma ni lotu ka vaka talega kina na veirairaici ni bula vakaveiwekani.

Ena yabaki 2010 sa yaco kina na veilesi ni mataivalu me keitou sa lesi vakacacaka kei Tuirara ki Gütersloh. E na vula ko Me nai ka 31 ni siga ka sa mai digitaki ki nai tutu ni Qase ko Rt Timoci Vunimoko, ka sa Tuirara o Ame Buli.

Sa tomani tiko ga na qaravi lotu me yacova ni sa sogo na keba mai JHQ e na yabaki 2012. ■

## TUKUTUKU NI LOTU WESELE VAKAVITI E MÜNSTER

'Mo tagi mai vei au ka'u na rogo yani vei iko ka vakatakila vei iko na veika lelevu ka dredre ni kilai ko sa sega ni kila.' [Jeremaia 33:3]

### VEIKIDAVAKI

Au via taura na gauna vinaka oqo me'u kidavaki kemuni sara vakayadua ena yacani Kalou na Tamana, Kalou na Luvena kei na Kalou na Yalo Tabu. Na Kalou ka vakavuna na noda mai tiko ena vanua sa veilesi kina ko koya ena noda dui bula. Na Kalou levu oqo e Kalou ni veitaba gauna kecega, e tiko ena veiyasana kecega ka Kalou dau veivakarautaki.

Tekivu taki na lotu mai Muster, a sa tu na gagadre ni veitamata yadua ni vinakati tiko me dua nai soqo soqo lotu enai tikotiko e Münster.

Ena kena mai vakamatatataki sara vakavinaka ni se bera ni tekivutaki na lotu, ena tiko talega e so na osooso ni lotu ena loma ni vuvale. Qo e dua na ka e a vakadreti sara vakalevu na veivuvale ena i tikotiko e Münster.

Ena kena mai tekivu taki nai soqosoqo lotu, a mai vakadinadina taka o nai Talatala Josefa Mairara ni a sureti mai me tiko ena kena tauyavutaki na i vavakoso lotu e Münster. A tauyavutaki ena vula ko Epereli 2011, ka duri rawa e tolu na kena matasiga. Ka keimami dau soqoni ena vei Vakaraubuka.

Mai toso vakavinaka sara tiko na qaravi Kalou ena i tikotiko, ka sa mai oso drigi tiko yani na vei soqoni kece dau vakayacori ena vei Sigatabu.

Qo e dua na ka, ka tosoya sara vakavinaka na bula ni vuvale yadua ena nai tikotiko. Ena dua na matasiga e tiko kina e rawa ni lewe tolu kina lewe va na matavuvale. A mai vakaduri talega e dua na lewe ni komiti ni vale ni lotu. Oqo na dui yacadra na lewe ni komiti.

**Dau ni veivakasala** - Jale Wainiqolo, Cakaudrove.

**Qase veiliutaki** - Joela, Tamanitoakula, Macuata.

**Vukevuke ni Qase** - Taniela Tuicakau, Kadavu.

**Tuirara** - Jeketani Raikabula, Lomaiviti.

**Vunivola** - Mavis Tila, Lau.

**Dauniyauni** - Eseroma Nasilasila, Yasawa.

Na yacadra na lewe ni vuvale e Münster: Wainiqolo, Tila, Mafi, Tamanitoakula, Matai-Masuwale, Tuicakau, Ralakuta, Silatolu, Raikabula, Toko kei Tabua.

### VEIKA VAKAYALO.

Nai soqosoqo lewenilotu e Münster e sega soti sara ni keitou lewe levu, ia nai gu ni toso e sega ni na tarova rawa e dua na ka. Ea dau mai vakayacori tiko na neitou so-Kalou ena vei Siga Tabu ena vale ni lotu ka tiko ena loma ni keba na York Barracks.

Sa mai bosei tale ga kevaka sa rawa ni tekivutaki na matasiga ka sa veivosakitaki sara ke rawa ni wase vakatolu me ganita nai

wiliwili ni vuvale ka ra tiko e Münster.

Na neitou matasiga e sa nanumi me na qai dau qaravi ga ena vei siga Vakaraubuka ena vuku ga ni nodra vuli nai solisoli, cacacaka kei na vei tuvatuva ni vuvale eso.

### NA BOLEBOLE

Eda kila vinaka ni dua na ka vinaka eda saga ena tiko tale ga nai to ni veisaqa mai yasana ka dua. Sa vakacagau tiko na lotu ena vei Siga Tabu sa lewai yani me se tei cegu toka mada na kena vakayagataki na vale ni lotu ena loma ni keba. Era sega ni yalo lailai nai vavakoso ka sa mani lewa o qase me sa na lai qaravi tiko mada ga vua na so-Kalou me yacova ni wali na leqa oqo.

Ena vuku ga ni cacacaka esa mani nanumi me sa na musuki sobu nai wasewase ni matasiga mai na tolu ki na dua. Na vuna levu ga oqori baleta era sa tekivu veilesiyaki na veivuvale ka me sa umani taucoko ga ki na dua nai wasewase na vo ni vuvale era na tiko mai.

E mai toso toka ga yani vakamalua na qaravi Kalou me yacova sara ga ni sa ra lesi taucoko na veivuvale yadua sara ena vanua ni cacacaka vinaka oqo e Münster.

Keimami sa vakauta yani na neimami loloma masu kina Lotu Wesele e Viti kei Rotuma kina dua na soqo lagilagi ni kena marautaki na noda Jiupili Koula 2014.

Ni kalougata ni moce mada. ■



## TUKUTUKU NI LOTU WESELE VAKAVITI E HAMELN

'Ia ni ra sa masu oti, sa vakayavalati na vale era sa soqoni vata kina: a ra sa dui vakasinaiti kecega e na Yalo Tabu, a ra sa doudou kina ni ra sa tukuna na vosa ni Kalou.' [Cakacaka 4:31]

### NA VAKABULA

Ni sa bula vinaka ni mata vinaka mai na lewe ni noda Lotu Wesele e Viti ka vaka kina e na veiyasai vuravura. Na vakabula e sa vagolei tiko vua na Qase Levu kei ira na lewe ni Bose ko Viti. Au sa veikidavaki ka'u vakabula tale tiko ga kina vei Wasewase, Tabacakacaka kei na vei valenilotu ena yaca ni Kalou na Tamada, na Luvena kei na Yalo Tabu.

Sa ka marautaki ni rawa ni'u mai biuta yani e dua nai tukutuku ni veiqaravi ena vale ni lotu lailai e Hameln.

### NA TOSO NI LOTU

Bera ni'u na vakuria na noqu i tukutuku, au taura na gauna vinaka oqo me'u vakamacalataki au vakalekaleka. Na yacaqu o

Nimilote Rokotoro, mai Taci, Noco, Rewa. Ka noqu lewe ni vale talega e marama ni Taci.

Na yaca i noqu lewe ni vale o Sera Samaka Rokotoro, ka sa tolu na luvei keirau yalewa. Au mai vakamacala tiko nikua me baleta na i tukutuku ena maroroi tu ena neimami dui bula na lewe ni vuvale kei na vavakoso e Hameln.

Au sa mai taura nai tutu vaka Qase ena i tikotiko qo e Hameln ka tekivu mai na 2013, me yacova tiko mai nikua.

Ena vuku ni sa mai cava na nona veiqaravi vaka-mataivalu na Qase vakacegu, o Lasaro Turaganikeli, mai Nadoria, Dreketi, Rewa.

Na i vavakoso e Hameln e dua na i vavakoso au rawa ni'u tukuna ni mai vakavulici au ena levu na ka. Baleta ni dua na i vavakoso e veicurumaki tu kina na veimata lotu.

E bolela na i vakarau kei na rai ni noqu veiqaravi, na i vavakoso kei na i tikotiko ni lotu e Hameln.

Na keba e Hameln, na Gordon Barracks e nodra i tikotiko na lewe ni 28 Engineer Regiment. E davo tikiva toka na uciwai na Weser River. E sa 63 na yabaki kece ni nona veiqaravi voli tu na keba oqo e na taoni e Hameln ena yasana levu na Niedersachsen.

### TEKIVUTAKI NI LOTU

Ena Fepurueri 2009 sa mai nanumi kina me sa tekivu na lotu e na i tikotiko lailai qo e Hameln. Au a se lewe ni vavakoso tiko kina mai Paderborn, ka'u se veiqaravi voli tu kina vakai Vakatawa.

Sa yaco yani na veisureti kei na kerekere e Hameln, me sa mai caka mada na veisiko ni sa tiko na gagadre ni sa via duri e dua na i vavakoso lotu Wesele.

A donumaka kece tiko na veika dredre na sasaga bibi oqo. Ni a yaco wavoki tale tikoga i Jamani ena gauna vata o ya na nodra veivakalotutaki na i soqosoqo lotu na All Nations kei na New Methodists.

Sa mai qaravi rawa na veisiko ka sa ratou kerea na lewe ni tikotiko e Hameln me sa dua na soqoni. Na i matai ni soqoni e a vakayacori, e a qaravi ena dua na hall, ka ratou lewe tolu na vuvale e ratou a mai tiko rawa – na vuvale Selai Draunidalo (Muana-i-ra, Vutia, Rewa), Inoke Hoyt (Narocake, Noco, Rewa) kei Lasaro Turaganikeli (Nadoria, Dreketi, Rewa).

Sa tubu na gagadre me ra sa vakauqeti na vo ni vuvale e Hameln me sa dua na matasiga. Tekivutaki na matasiga ka sa lai yaco sara me sa dua na i vavakoso.

### VEIQARAVI NI LOTU

Ra dau soqoni na i vavakoso e Hameln ena vei 2 na kaloko kece ni veiyakavi ni Sigatabu. Dau qaravi na vei Sigatabu vakayacani me vaka taka na Sigatabu ni: Gone, kei na Tina. Ena gauna kece ni toso tiko mai ni lotu kei na qaravi vavakoso e a qarava kece tu ga o Lasaro Turaganikeli na i tavi vaka – Qase, Daunisere, caka lotu masumasu kei na vunau.

A se bera ni se dua tale e tiko ena loma ni vavakoso me sa cabeta mai na vei cakacaka oqo. Na i vavakoso e Hameln e sa qaravi rawa kina e levu na vei cakacaka levu ni veivakabulabulataki vakayalo.

A mai qaravi na matai ni Veivakalotutaki e na Epereli 2011. Levu na ka e ra mai vulica ka boleli kina na nodra bula na lewe ni vavakoso e Hameln. Ka vakavulici ira talega e na veikacivi ni Kalou e na nodra dui bula.

E na gauna vata qo e ra a vakaitikotiko e Hameln na vei vuvale ka ra lewe ni lotu, ena All Nations, Seventh Day kei na Assemblies of God. Era dau veitokoni ka dau veirairaici sara vaka matalotu.

Ni dua na soqoni vaka-lotu (mata lotu cava ga) e mai qaravi e Hameln, sa ra duavata mai na vei vuvale e Hameln ena veivukei ka me ra sa qarava vata kece ga.

Na i vavakoso lotu e Hameln e ra guta na cakacaka ni duavata, yalovata kei na veivukei.

Toso tiko mai na yabaki 2011 kina 2013 era lewe vuqa tale na vuvale era sa gole tale mai Hameln me ra



Lotu vata e Hameln,

mai veitokoni tu ena cakacaka ni vakatubu lotu.

Ena i ka 14 ni Jiune 2014 sa mai qaravi kina na sogosogo ni mataivalu me sa mai vakacavari vakadua na veiqaravi ni keba e Hameln, ena vuku ni tuvatuva levu ni matanitu o Peritania.

Ia, keimami vakavinavinaka na lewe ni tikotiko e Hameln ni sogota e dua na katuba na matanitu ni Peritania – qai dolava tale na matanitu ni Kalou e vuqa tale na vei katuba.

Mai toso na veilesi kei na veitokiyaki ni mataivalu mai na yabaki 2011 - 2014, ka sa ra mai gole yani e so na veivuvale kina vei taba ni were tale i Igiladi, ka so e ra tiko voli ga e Jamani.

Vuvale e ra sa mai toki tani ki Igiladi kei Sikoteladi – Serucebe (Wesele), Draunidalo (Wesele), Naivalu (AG). Ira na vuvale era se tiko voli ga e Jamani – Bola (Fallingbostel). Vuvale sa gole lesu yani i Viti – Lasaro Turaganikeli.

Ena yabaki 2013 kei na 2014 e sa mai kumuna kina na vei vuvale e Hameln e dua na ka ni veivukei me baleta na i Vakadewa ni Volatabu vaka Viti (Fijian Bible Commentary), kei na kena vakailavo taki na katokatonu ni

matasere na Lako Yani Vou Choir.

Ni'u mai vakasokumuna tiko, ka'u mai vakabiuta vata na i tukutuku ni lotu e Hameln, au vakila na kaukauwa ni nona veiceguvi na Yalotabu kina bula yadua ni vuvale. Sa mai sogoti na keba kei na i tikotiko e Hameln, ia sa dolava tu na Kalou na gaunisala ni dua na Lako Yani Vou kina veivuvale era a mai duavata tu ena dua na gauna.

Keimami sa vakauta yani na neimami loloma masu kina Lotu Wesele e Viti kei Rotuma kina dua na soqo lagilagi ni kena marautaki na noda Jiupili Koula 2014. Ni kalougata ni moce mada.

Nimilote Rokotoro Qase e Hameln.

## VUVALE KEI NA CAURAVOU

Na vuvale nei Lasaro kei Litea Turaganikeli (Wesele), Josefa kei Selai Draunidalo (Wesele), Inoke kei Finau Hoyt (Wesele), Akuila kei Adi Vere Bola (Wesele), Isikeli kei Sake Serucebe (Wesele), Epeli kei Taufu Tuivonovono (Wesele), Isoa kei Luisa Raduadua (Wesele), Esekaia kei Jokapeci Tuilovoni (Kavitu), Isireli kei Elina Naikalekelevesi (AG),

Sairusi kei Olivia Turuva (AG), Litia kei Sireli Shankar (AG), Akuila kei Asinate Dresia (All Nations) Petero kei Litia Eremasi (All Nations), Gade kei Asinate Seru (All Nations), Josese kei Torika Tamanitoakula (Wesele), Nimilote kei Sera Rokotoro (Wesele).

Tiko Baleilautoka. Ilaija Salato.

VEI MATALOTU  
E HAMELN

All Nations  
Assemblies of God

Wesele  
Kavitu



## TUKUTUKU NI VAVAKOSO LOTU WESELE VAKAVITI E PADERBORN

'O koya ga mo dou vakaraici kemudou, kei ira kecega na qele-ni-sipi, sa lesi kemudou kina na yalo tabu mo dou nodrai vakatawa, mo dou vakania nai soqosoqo lewe ni lotu ni Kalou; ko ira sa volia ko koya, ena nona dra ga. [Cakacaka 20:28]

### VEIKIDAVAKI

Ni sa bula na turaga, na marama, cauravou, na goneyalewa kei kemuni na luvei keimami. Ni sa bula vinaka talega na lewe ni Lotu Wesele e Viti kei na veiyasai vuravura.

Au taura na gauna oqo ena vukudra na lewe ni Komiti ni Lotu e Paderborn me'u vakamacalataka nai tekitekivu ni vavakoso qo e Paderborn.

### AI TEKITEKIVU NI LOTU

Ena vuku ni Lotu mai Gütersloh enai ka 07 ni Seviteba 2008, e sa

nanumi kina mesa na vakaduri e va nai wasewase ni matasiga lalai me qaravi ira vakayalo na kena lewe ni vavakoso ena kena vei yasa ni koro, era dui vakai tikotiko kina.

Sa mua na madigi mesa lewe ni matasiga naba va o ira taucoko sara na vei matavuvale era tiko mai vakayawa mai Gütersloh.

Ena gauna oya eratou a se lewe ni vavakoso, ka ratou tiko yawa mai Gütersloh na vuvale nei Tevita Cakacakavakalotu, ratou a se vaka i tikotiko kina mai Herford, na vuvale nei Lasaro Turaganikeli, ratou se vakai tikotiko mai Hameln, kei na vuvale nei Nimilote Rokotoro, ratou se vakai tikotiko kina mai Detmold.

### Veimatavuvale e Paderborn

Toso tiko na cakacaka ni Kalou kei na nona lotu ena bula ni tolu na matavuvale au cavuta oti tiko mai cake, sa ra tekivu vakauqeti ka vakaiyarayara taki tale

tikoga mai kina vakamalua na veimatavuvale era vakai tikotiko oqo e Paderborn. Tekivu taki na kena mai qaravi na soqoni vakamatasiga ena vuvale nei Kevueli Tavainavesi ka vakayacori yani na veisureti kina vica tale na veimatavuvale era tiko veitikivi vata ga, na matavuvale nei Uraia Mairara, Inia Gaunavou, Laisenia Keresi kei Tomasi Volavola.

### Paderborn ki Sennelager

Sa tete na i soqosoqo ni matasiga naba va kina vei matavuvale e Sennelager ni sa rogovaki yani ni sa tiko nai wasewase ni matasiga me qaravi ira na turaga, na marama, kei na vei matavuvale era tiko yawa mai Gütersloh, ka ra lewe ni Lotu Wesele.

Na vei vuvale e vica tale ka ra talairawarawa kina kaci ni Lotu, o ya na vuvale nei Vilikesa Tuqovu, Navitalai Rogomaicake, Aminiasi Katonivualiku, Sidney Whippy, Akuila Korovulavula kei na vuvale nei Alisi Nawele mai Detmold.

E totoka tu na bula ni veimaliwai ka keimami dau vei rairaici ka veivukei vaka lewe ni vavakoso.

### BULA VAKAYALO

Ena loma ni yabaki va vakacaca na kena mai duri na lotu, e laurai ni tubu na nodra bula vakayalo nai vavakoso. O ira na Siga Tuberi kina Siga Dina, na Daucakacaka Lotu Masumasu, Dauvunau Vakatolei ka lai yaco me vica kina na Dauvunau Yaco.

Ka ra mai rawata nodra veitarogi ni Dauvunau Yaco, ko Louie Turagavou, Jemesa Tuiserene, Tokasa Tuqovu kei Inia Gaunavou. Qaravi tale tu ga na nodra Sunday School na luvei keimami ka ra mai veiqaravi kina e vica na marama tina kei na turaga tama.

### VAKAVINAVINAKA

Ena vuku ni lotu e Paderborn au via cavuta na vakavinavinaka levu vua na Kalou o Jiova, ena Nona vakatara me duri nai vavakoso Lotu Wesele vaka-Viti enai tikotiko e Paderborn.

Na vakavinavinaka kina vuvale nei i Talatala, o Rev Josefa Mairara kei na radini Talatala, o Meri Mairara ena nodrau a mai seu ni Talatala gone ni Viti kina mataivalu levu ni Peretania. Ka matai ni nodrau i lesilesi vakacakacaka ni Chaplain e Jamani.

### TOKI MAI KEI NA TOKI TANI

Toso tiko na yabaki toso tale tiko ga nai wiliwili ni vuvale ena lesi mai ka lesi tani, ena loma ni yabaki rua oqo. Ratou mai lesi kina ki Igiladi na vuvale nei Kevueli Tavainavesi kei na vuvale nei Rupeni Waqatairewa. Ka ratou lesi mai ki Paderborn na vuvale nei Talaiyasi Yaravoli, Louie Turagavou kei Timoci Dilo, Samisoni Mataika, Kelepi Matawalu, Joketani Raikabula, Serupepeli Daunakamakama kei Jemesa Tuiserene, kei Stanley Kacunisawa

Sa mai digitaki kina ko Louie Turagavou mai Nubu, Nadogo, Macuata me sa taura nai tutu vaka Qase, ena i tekivu ni yabaki 2011 ka yacova na vula o Julai 2012.

Ka mai nona i Vukevuke o Talaiyasi Yaravoli mai na yasana o Naitasiri. Ka kena Tuirara o Inia Gaunavou, ka nona i vukevuke, o Inia Rarawa Tuinaro.

### NA BOLEBOLE

Levu sara na veilesi yaki ena loma ni yabaki 2008 - 2014, ka vaka kina na kena tarai eso na vuvale ena vuku ni Redundancy. Ka vica kina na vuvale era sa mai gole enai lesilesi vou vakamataivalu kei na vuvale era sa mai suka ena mataivalu.

Ka mai lesi tale ki Igiladi na vuvale nei Louie Turagavou ena veimama ni yabaki ni 2012, ka vaka tale ga kina na nodratou sa mai toki na vuvale nei Talaiyasi Yaravoli.

Sa mai yaco tale ga na veisau enai tutu vakalotu ena loma ni tikotiko ni Lotu e Paderborn. Sa ra mani digitaki au, o Tokasa Tuqovu me sa taura tale nai tutu vaka Qase, ka sa noqu i vukevuke ko Jemesa Tuiserene.

Me yacova mai na gauna oqo e sa tinikarua nai wiliwili ni vuvale ka ra sa tomana ka vakuria tiko na kena tutaki, colati na cakacaka ni qaravi Kalou ena i vavakoso e Paderborn.

Dina ni dau sotavi tu na veika dredre ena loma ni vavakoso, ia keimami dau guta sara vakalevu na veirairaici kei na veilomani. Levu na veika e dau mai bolea na lotu ena vuku ni tiko veisei, yavavala kei na dui lewai koya tu ga. Ia, keimami dau vakararavi tiko ga vua na Kalou, ena veigauna kece sara.

## ISITERI

### 07 NI SEPTEBA 2008 – 18 NI OKOTOVA 2009

Ena loma ni yabaki dua vakacaca sa mai tubu na i wiliwili ni vuvale ka ra sa mai lewena na matasiga naba va.

E viavia tini kina tinikalima na matavuvale era sa lewena na matasiga oqo.

Ka sa nanumi me sa vakaduri edua nai vavakoso lotu me sa qaravi ira saraga vakatabakidua na veivuvale era sa cavuti

koto mai cake. Mai tavo na waqa ni lotu ena loma ni vavakoso Lotu e Paderborn, ena i ka 18 ni Okotova 2009. Sa mai digitaki ko Tokasa Tuqovu mai Makadru, Matuku, Lau me sa kena seu ni Qase .

Ka mai seu ni vuvale ka ra tauyavutaka nai vavakoso e Paderborn, na vuvale nei Vilikesa Tuqovu, Akuila Korovulavula, Navitalai Rogomaicake, Kaiava Delena, Sairusi Laqere, Sydney Whippy, Aminiasi Katonivualiku, Tomasi Volavola, Kevueli Tavainavesi, Rupeni Waqatairewa, Uraia Mairara, Stanley Kacunisawana, Laisenia

Keresi, Livai Koro, Nimilote Rokotoro.

Mai yaco eso na veiveisau ena loma ni vavakoso ena nodra lewa na lewe ni lotu, ka sa mai digitaki ko Ro Kevueli Tavainavesi mai Nawaisomo, Beqa me sa veisosomitaki kina i tutu vaka Qase, ena yabaki 2010. Ka mai veisosomitaki tale ko Louie Turagavou mai Nadogo, Nubu, Macuata ena yabaki 2011 - 2012.

Ena gauna vinaka oqo e sa tolu oti na Qase, e ra sa veiqaravi oti ena i tikotiko ni lotu e Paderborn.






Vavakoso e Paderborn, Sennelager, 2011



Vilikesa Tuqovu



Padre Peter King,  
Chaplain 35 Engineers and 3 CS Battalion REME

Au cavuta tale ga na vakavinavinaka ki vua na i Talatala Veivuke, Nimilote Rokotoro kei na nona vuvale ena kena mai tokoni tu na i vavakoso oqo ena dua na gauna balavu.

Mai na matasiga ena 2008 kina na dua nai vavakoso ena 2009. Ka'u rawa ni kaya ni keimami kalougata ni a mai maliwai keimami tu ena dua na gauna balevu ka keimami vukei vakalevu ena kena vakarabailavu taki ni neimami kila nai Vola Tabu kei na kena vakadeitaki tiko na neimami bula vakayalo ena vei vuli, veituberi kei na veiqaravi ka mai qaravi keimami tu kina, ka sa vakavotukana tu edaidai.

Na vakavinavinaka e gole tale tiko kina i vavakoso e Gütersloh ena nomuni veimaroroi ka veivuke voli ena kena vakayararataki taki tu na bula ni vica na vuvale mai na matasiga naba va ka yaco me keimami mai tauyavutaka rawa kina edua nai vavakoso.

Keimamirawa ni cavuta ni keimami a susugi ka yavutaki sara vakavinaka na lewe ni matasiga e Paderborn. Malo vakalevu na i tovo ni veinanumi, veikauwaitaki kei na vei vakayaloqaga taki vakalotu ka sa mai mai laurai na kena vinaka ni veisusugi.

Keimami sa vakanuinui vinaka tu yani nai vavakoso lotu e Paderborn, ni na dua na yabaki kalougata kina Lotu Welese e Viti kei Rotuma na yabaki ni Jiupili Koula oqo - 2014.

Ni kalougata tiko ka qaqa.

Tokasa Tuqovu  
Qase e Paderborn



Sigatabu ni Gone, 2011



Sigatabu ni Gone e Dempsey Barracks, Sennelager, 2010

It has been an enormous pleasure to serve (in Paderborn since 2010) as a Chaplain and Church of England priest alongside friends from the Fijian Methodist Church, sharing the use of the Church in Dempsey Barracks, Sennelager.

The friendship shared between members of the Garrison churches (St Christopher's, St Peter's and Our Lady of Lourdes) and the Fijian Methodist Church is very precious.

It has been an honour to work with my friend and brother, Padre Josefa Mairara, who has oversight as your Methodist Pastor.

Padre Mairara is the first Fijian to serve in the Royal Army Chaplain's Department, and I can say that he is loved by soldiers and fellow Chaplains alike.

Padre Jo has been ably supported in Sennelager by Mrs Kasa Tuqovu and other equally committed members of the Methodist Church.

The links between our churches have forged a very special ecumenical partnership, where worship, prayer and fellowship is enjoyed and appreciated by many.

My own special memories include the combined services at Easter and Christmas, especially the Midnight masses when the Fijian choir has always added a wonderful Pacific flavour to

the celebration of the birth of Christ. We have shared fellowship, including summer barbecues, and joined together in Bible study and outreach within the wider Garrison.

The two communities have together offered prayer and pastoral support during many Germany based operational tours to Iraq and Afghanistan.

This very important work will no doubt continue during Op Herrick 20. I trust that the partnership will grow and blossom throughout the remaining years in BFG, and afterwards; wherever God may send us.

I am sincerely grateful for the ongoing support, prayers and friendship of my brothers and sisters in the Fijian Methodist Church, and for all that this very special community continues to do to help others throughout the military community and beyond.

Your friend in Christ

Padre Peter King  
Chaplain 35 Engineers  
and 3 CS Battalion REME



# TUKUTUKU NI MATASIGA E NA LOTU WESELE VAKA-VITI E PADERBORN

'Ni Sa Bula Na Karisito Ena Lomada; Eda Na Sega Vakadua Ni Na Guce Ki Na Veiqaravi Ena I Tavi Kece Ga E Vakataqari Mai Ki Tabada'

## TUKUTUKU NI MATASIGA

E a mai tawase ka la'ki semati na matasiga naba 4 ena dua na i vavakoso ena i ka 18 ni Okotova 2009, ni bera ni a la'ki wase i me tolu na matasiga me yacova mai nikua.

E mai vakaturi ena Bose Vakarau ena loma ni vavakoso lotu e Paderborn ena vuku ni kena sa tekivu me ra gole mai na veiwekani ena nodra gadreva na bula ni cola kauveilati i Jisu Karisito.

Ka la'ki vakadonui ena Bose Vulatolu me sa tekivu na matasiga e tolu ena i vavakoso e Paderborn.

Sa mai vakayacani na vei matasiga ena tolu na yaca vaka i Volatabu.

### MATASIGA NASERECI

#### Veika e dau qaravi

Keimami dau vuli Volatabu ena vei soqoni eso. E dau mai qaravi vuli talega na i Talatala Veivuke, Nimilote Rokotoro ena veigauna eso.

Era dau qarava talega na veisiko se na rai mate (oqo o ira na tiko leqa), ko ira na lewe ni matasiga e Nasereci.

Ka ratou dau qarava talega na qito vakayalo.

Gauna ni marau vaka-vuvale se "Family Fun-Night", oqo e dua na gauna ni nodra laurai saraga vakatabakidu, ira na solisoli e Nasereci.

Ka ratou dau veisureti kina vo ni rua na matasiga ena vuku ni kena semati voli na bula ni veiwekani vakayalo. Ka sa tiki tale tu ga ni vei vakabulabula taki.

### MATASIGA KECISEMANI

#### Veika e dau qaravi

Na matasiga o Kecisemani e dua na matasiga e ratou lewena e lewe vica ga na vuvale. Ratou dau bole ena veiqaravi e na vuku ni tavi cava ga ni lotu, e dau lavaki yani.

Dau qaravi talega na nodratou i tuvatuva ni soqoni vakamatatasa, me ra vakauqeti ka vaka bulabulataki tiko ga na nodra bula vakayalo na lewena.

E ratou dau soqoni ena veibogi ni Tusiti kece sara, ka vaka vo ke dua na i tuvatuva vaka cakacaka e dau takoso mai.

Dau bole talega na nodra bula na marama ena loma ni

Na matata kei na dei ni Lotu e Paderborn, e sa i vakaraitaki vinaka ni kena cuqeni na soqoni vaka matasiga.



Ena Lotu Cokovata e Gütersloh, 2013

matasiga, ni ra dau gole na turaga, ka sega ni tu e dua me veidraiva taki kina vanua ni soqoni.

### MATASIGA PECELIEMA

#### Veika e dau qaravi

Dina ni rua ga na vuvale e rau lewena na matasiga ko Peceliema. Ia e sega vakadua ni vakayalo lailai taka na bula ni

kena tutaki ka cola Kauelatai i Jisu Karisito.

Ratou dau masumasu sema, ka ra dau nanumi kina na veiwekani ena loma ni lotu e Jamani.

Ratou dau soqoni ena veibogi talega ni Tusiti na matasiga e Peceliema.

Dina ni qai mai gole na vuvale nei Rokotoro ki Hameln, ia sa mai vukei sara vakalevu na matasiga

e Peceliema ka vaka kina na i vavakoso e Paderborn.

### TINITINI NI TUKUTUKU

E mai yaco na veiveisau kina i tikotiko vakacakacaka ena loma ni 20th Armoured Brigade. Sa mai nanumi me sa cokovata kina na matasiga e tolu ena vuku ni kena vaqacacotaki tiko ga na bula ni vakatubu lotu.

Au vakavinavinkataka na Qase, o Tokasa Tuqovu ka vaka kina vei ira na Qase vakacegu o:

- Kevueli Tavainavesi
- Louie Turagavou
- Talaiyasi Yaravoli
- Jemesa Tuiserene

Sa mai tubu na lotu kei na kena veiqaravi. Sa da vakavinavina tiko ga kivua na Kalou ena Nona veiliutaki kei na Nona veivakarautaki.

Vinaka vakalevu

Inia Gaunavou  
Tuirara e Paderborn



Matasere ni Paderborn ena Lotu Cokovata 2012

## MATASIGA E PADERBORN

### Matasiga Nasereci

Tuqovu, Ratawake (Toki tani), Turagavou (Toki tani), Matawalu, Delana, Raikabula, Laqere, Whippy (Toki tani), Rogomaicake, Gaunavou.

(Toki tani), Katonivualiku (Toki tani), Mairara, Kacunisawana, Mataika, Radrodro (Toki tani), Kevueli Tavainavesi (Toki tani)

### Matasiga Peceliema

Tuinaro, Rokotoro (Bera ni toki ki Hameln)

### Matasiga Kecisemani

Volavola (Toki tani), Tuiserene



# ISITERI

## 2007 - 2008

Na yabaki 2007 kina 2008, e dua na gauna talei kina loma ni vavakoso lotu Wesele e Jamani. Ena sega ni na guilecavi vaka-rawarawa na yabaki oqo. Baleta ni tu kina na dredre kei na mosi.

### VEIKA E YACO KINA:

- Toso ni lotu mai Osnabruck ki Gutersloh.
- Vakaduri na i vavakoso e Gutersloh ka tekivu me sa wasei na matasiga.
- Matai ni Talatala me mai veiqaravi ena mataivalu ni Bolatagane, ka lesi mai Jamani.
- Tekivu na vakananani ni teitei vaki ena veikeba e Jamani.
- Tekivu ni 2008 e rau a veisiko mai kina na Vunivola Levu, Rev Tevita B Nawadra kei radini Vukevuke ni Vunivola Levu, Titilia Vakadewavosa.
- Vakau e dua na ka ni veivuke ki Viti ena vukudra gone mai na Dilkusha Home.



## 2008- 2010

Na loma ni rua na yabaki oqo, e dua dina na gauna bolebole kina loma ni Lotu Wesele vaka-Viti e Jamani. Baleta ni sa sagai me vaka tete i yani na cakacaka ni vakaduri vavakoso.

### VEIKA E YACO KINA:

- Vakotori ka vakadavori vakavinaka na yavu ni kena cicivaki ka qaravi na lotu.
- Tekivu me sa matata mai na toso kei na bula ni veiqaravi.
- Na yabaki 2008-2010 e vakadinadinataki kina na tubu ni wiliwili ena loma ni lotu.
- Ena 2009 sa lewai me sa vu ni Tabacakacaka e Jamani, na vale ni lotu e Gutersloh.
- Na yabaki 2010 e qaravi kina na i matai ni Veivakalotutaki ka qaravi ena i vavakoso e Fallingbostel/Hohne.
- Lewe levu talega na vuvale e ra sa mai vakatabui ka vakalougatataki vakalotu na nodra vuvale.
- Lima na i vavakoso e a duri e na loma ni rua na yabaki oqo (Paderborn, Hameln, JHQ, Fallingbostel/Hohne).
- Ena 06 Fepurueri 2010 a qaravi kina na i matai Vulatolu e Jamani. Qaravi na vei bese vakalotu tale e so.
- Na 2010 sa qaravi kina na i matai ni Lotu Cokovata ni vei vale ni lotu e Jamani. Ka ra lotu vata vaka tolu ena dua na yabaki.
- Ena 2010 sa mai duri na mata timi na J.O.S.E.F.A.
- Na 2010 e a gole mai vaka veisiko na Qase Levu Vakatawa, Rev Laisiasa Ratabacaca.



# ISITERI

## 2011 - 2013

Na yabaki 2011 - 2013, e sega soti ni yabaki ka gauna rawarawa ena loma ni lotu. Ka ni sa ra tekivu mera biuti Jamani e lewe levu nai vavakoso lotu kei na Dauniveiqaravi ena vuku ni lesilesi vaka mataivalu.

### VEIKA E YACO KINA:

- Tekivutaki na i vavakoso lotu e Munster.
- Tekivu me ra sa veiveisau mai na vakaillesilesi vaka lotu, ena vuku ni veitosoyaki ni tamata.
- Ena 2011 e ra a veisiko mai kina na Vunivola Levu, Rev Tevita B Nawadra.
- Oqo na yabaki ka gauna vinaka ni qaravi wavoki tiko e Jamani, ka vaka kina e Igiladi na Veivakalotutaki.
- Yabaki 2011 sa tekivu qaravi na kena vakailavotaki na cakacaka ni Fijian Bible Commentary. Oqo e tuvatuva ni yabaki lima. E rauta ni \$50, 000 na i sau ni cakacaka.
- Na 2012 sa toki taki ki Fallingbostel/Hohne na vu ni Tabacakacaka.
- Na 2012 tale tikoga, sa sogoti kina na i tikotiko ni lotu mai JHQ kei Munster.
- Na 2013 sa mai vakacavari tale kina na veivuke kina cakacaka ni Fijian Bible Commentary.
- Ena 2013 ai sevu ni gone me veitarogi Talatala Cavuti yani Jamani, ka ciqomi mai ena Bose ko Viti.
- Ena maliwa ni yabaki rua oqo, a vakau talega kina koronivuli e Navuso na ka ni veivuke, me baleta na kena voli e dua na bulumakau.



## 2014 -

Na yabaki 2014 e dua na yabaki tawa guilecavi rawa ena loma ni Lotu Wesele vaka-Viti e Jamani. Baleta ni levu na qase ni lotu kei na i vavakoso e ra sa mai biuti Jamani oti kina. Ka ra sa lai veitokoni ka veivuke ena kena qaravi na lotu ena duidui vanua, era sa gole yani kina. Ka vuqa kei na levu na ka e mai rawati talega kina.

### VEIKA E YACO KINA:

- Na vakavakarau kina i vakananumi ni Jiupili Koula mai Viti.
- Qaravi rawa na i sevu ni katokatoni ni matasere e Jamani, na LAKO YANI VOU CHOIR.
- Tabaki e dua na i vola tukutuku (magazine), me baleta na vakatubu lotu e Jamani ena loma ni vitu na yabaki sa oti.
- Ena i 21 Jiune sa mai sogoti kina na i tikotiko ni lotu e Hameln.
- 19 Jiulai 2014, sa rau mai talaci kina na vuvale vakai Talatala.
- Rau sa mai lesi vakacacaka ki Igiladi ko i rau na i Talatala.
- 19 Jiulai 2014 na i otio ni Bose ni Davunau kei na Bose Vulatolu e Jamani.
- Mai digitaki o Tokasa Tuqovu me sa Qase Veiliutaki e Jamani, ka nona i Vukevuke o Savenaca Turagabeci.







# Lotu Wesele Vaka-Viti e Jamani

## ***Na Toso kei na Bula ni Lotu***

Osnabrück 2007 - 2008

Gütersloh/Bielefeld 2008 - 2017

Paderborn 2009 - 2017

JHQ 2009 - 2012

Hameln 2009 - 2014

Fallingbostel/Hohne 2009 - 2015

Münster 2011 - 2012